

دنیا کا مال و متاع

عبداللہ بن الشخیر رضی اللہ عنہ کہتے ہیں کہ میں نبی صلی اللہ علیہ وسلم کے پاس حاضر ہوا اور آپ یہ آیت پڑھ رہے تھے: ﴿أَلْهَكُمُ التَّكَاثُرُ﴾ تو آپ نے فرمایا:

”يَقُولُ ابْنُ آدَمَ مَالِي مَالِي قَالَ وَهَلْ لَّكَ مِنْ مَّالِكَ يَا ابْنَ آدَمَ إِلَّا مَا أَكَلْتَ فَأَفْنَيْتَ أَوْ لَبَسْتَ فَأَبْلَيْتَ أَوْ تَصَدَّقْتَ فَأَمْضَيْتَ -“

”انسان کہتا ہے ”میرا مال، میرا مال“ فرمایا: اے ابن آدم! تیرے مال میں تیرا کچھ بھی نہیں مگر جو کچھ کہ تو کھا کر فنا کر دیا یا پہن کر بوسیدہ کر دیا، یا صدقہ کر کے آگے بھیج دیا۔“ [مسلم: ۲۹۵۸/۳]

ایک روایت میں ہے:

”مَا سِوَايَ ذَلِكَ فَهُوَ ذَاهِبٌ وَتَارِكُهُ لِلنَّاسِ -“

یعنی ”اس کے علاوہ تیرے پاس جو مال بھی ہے اس کو چھوڑ کر تو دنیا سے رخصت ہو جائے گا۔“

تکبر کی حرمت

(۲۶)..... وَعَنْ أَبِي هُرَيْرَةَ رَضِيَ اللَّهُ عَنْهُ قَالَ، قَالَ: رَسُولُ اللَّهِ صَلَّى اللَّهُ عَلَيْهِ وَسَلَّمَ قَالَ اللَّهُ تَعَالَى
الْكِبْرِيَاءُ رِدَائِي وَالْعَظَمَةُ إِزَارِي فَمَنْ نَازَعَنِي وَاحِدًا مِنْهُمَا قَذَفْتُهُ فِي النَّارِ -

[مسلم: ۱۳۶ / ۲۶۲۰ - ابوداؤد: ۴۰۹۰ - ابن ماجہ: ۴۱۷۴]

”حضرت ابو ہریرہ رضی اللہ عنہ کہتے ہیں کہ رسول اللہ ﷺ نے فرمایا: اللہ تعالیٰ فرماتے ہیں، بڑائی اور عظمت میری تہ بند ہے جو شخص ان دو چیزوں سے کسی کو بھی مجھ سے چھینے گا میں اس کو جہنم میں پھینک دوں گا۔“

یعنی ہر قسم کی بڑائی اور عظمت اللہ تعالیٰ کی صفات میں سے ہیں اور اس کے ساتھ خاص ہیں۔ مخلوق میں سے کوئی بھی اس کے ساتھ ان صفات میں شریک نہیں ہو سکتا اور کسی بھی مخلوق کو یہ حق نہیں پہنچتا کہ ان کو اپنائے اور مخلوق کی صفت تو اضع اور انکساری ہے۔ چادر اور ازار کو یہاں بطور مثال ذکر کیا ہے۔ کیوں کہ عموماً چادر اور ازار میں شراکت نہیں ہوتی اس لیے فرمایا کوئی مخلوق بھی میری کبریائی اور عظمت میں شریک نہیں ہو سکتی۔

فمن نازعني واحدا منهما يعني ان دو اوصاف میں سے کسی کو بھی کوئی شخص مجھ سے چھینے گا یعنی ان صفات کو کوئی شخص اپنا کر میرا مشارک بننے کی کوشش کرے گا تو میں اس کو جہنم میں پھینک دوں گا۔

صحیح مسلم میں ہی ایک اور حدیث ہے کہ رسول اللہ ﷺ نے فرمایا: جس شخص کے دل میں ایک رائی کے دانے برابر بھی تکبر ہو تو وہ جنت میں نہیں جائے گا اور جس کے دل میں ایک رائی کے دانے کے برابر بھی ایمان ہو وہ جہنم میں نہیں جائے گا۔

اسی طرح صحیح مسلم کتاب اللباس میں ہے حضرت عبداللہ بن عمر رضی اللہ عنہما کہتے ہیں کہ رسول اللہ ﷺ نے فرمایا: ان الذی یجبر ثیابہ من الخیلاء لا ینظر اللہ الیہ یوم القیامۃ کہ جو شخص تکبر سے اپنے کپڑے کو گھسیٹے گا اللہ تعالیٰ اس کی طرف قیامت کے روز نہیں دیکھیں گے۔

اسی طرح صحیح مسلم میں ابو ہریرہ رضی اللہ عنہ سے مروی ہے کہ نبی ﷺ نے فرمایا ایک آدمی اپنی دو چادروں میں اکڑتا ہوا چل رہا تھا کہ وہ خود پسندی میں مبتلا ہو گیا تو اللہ تعالیٰ نے اس کو زمین میں دھنسا دیا اور وہ اس میں قیامت تک دھنستا چلا جائے گا۔

سنن ابوداؤد میں ہے کہ حضرت عبداللہ سے مروی ہے کہ نبی ﷺ نے فرمایا: کپڑا لٹکانے میں تہ بند، قمیص اور عمامہ سب شامل ہیں جس نے ان میں کسی کو بھی تکبر سے لٹکایا اللہ تعالیٰ اس کی طرف قیامت کے روز نظر نہیں کریں گے۔

نیز سنن ابوداؤد میں ہے: چادر لٹکا کر نماز پڑھنے والے کی نماز اللہ تعالیٰ قبول نہیں فرماتا۔

جامع ترمذی میں ہے نبی ﷺ نے فرمایا: تین آدمیوں کی طرف اللہ تعالیٰ قیامت کے دن نہیں دیکھیں گے اور نہ انہیں پاک کریں گے اور ان کے لیے دردناک عذاب ہوگا۔ صحابہ نے کہا وہ کون ہے جو ناکام و نامراد ہوئے؟ فرمایا: ① احسان جتلانے والا، ② تہ بند لٹکانے والا، اور ③ اپنے سامان تجارت کو جھوٹی قسم کے ذریعے فروخت کرنے والا۔

فہرست

1	دنیا کا مال و متاع	جواہر پارے
2	تکبر کی حرمت	کلمۂ طیبہ
5	سورج کی طرح روشن.....	اداریہ
7	عادل حاکم	درس حدیث
12	ثواب و عذابِ قبر اور.....	احکام و مسائل
17	فوائد الصبر..... (۱)	عبادات و اعمال
25	غیر اسلامی رسوم و رواج..... (۲)	بدعات و رسوم
29	صحیحین میں غنائے جارتین (۵) آخری	تحقیق و تنقید
32	اور اب یک جہتی کشمیر تہوار.....!	نقطہ نظر
33	تبصرہ کتب	تبصرہ کتب
35	(خالد علیم)	شعر و ادب

رزق حلال اور اس کا استعمال

﴿كُلُوا مِنْ طَيِّبَاتِ مَا رَزَقْنَاكُمْ وَلَا تَطْغَوْا فِيهِ فَيَحِلَّ عَلَيْكُمْ غَضَبِي وَمَنْ يَحِلَّ عَلَيْهِ غَضَبِي فَقَدْ هَوَىٰ﴾ [طہ: ۲۰/۸۱]

”کھاؤ پاک چیزیں جو دیں ہم نے تمہیں اور اس میں سرکشی نہ کرو ورنہ تم پر میرا غصہ نازل ہو پڑے گا، اور جس پر میرا غصہ اتر ا تو وہ برباد ہی ہو گیا۔“

مسلمان کے لیے قناعت میں فلاح

عبداللہ بن عمرو کہتے ہیں کہ رسول اللہ ﷺ نے فرمایا:

«قَدْ أَفْلَحَ مَنْ أَسْلَمَ وَرَزَقَ كِفَافًا وَقَنَعَهُ اللَّهُ بِمَا آتَاهُ» [مسلم: ۱۲۵/۱۰۵۴]

”وہ شخص کامیاب ہو گیا جو مسلمان ہو جائے اور پورا پورا رزق دیا جائے اور جو کچھ اللہ نے اس کو دیا اس پر قناعت کرے۔“

14۲8 فروری 2008ء..... (184)..... 29 محرم الحرام 1429ھ

سفر سے گھر واپسی کی دعا

حضرت ابن عمر رضی اللہ عنہما کہتے ہیں کہ رسول اللہ ﷺ جب جنگ، حج یا عمرہ سے لوٹتے تو ہر اونچی جگہ چڑھتے ہوئے ”اللہ اکبر“ کہتے، پھر آپ یہ دعائیں پڑھتے:

لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ وَهُوَ عَلَى كُلِّ شَيْءٍ قَدِيرٌ .
اٰمِنُوْنَ تَاٰمِنُوْنَ عَابِدُوْنَ سَاجِدُوْنَ لِرَبِّنَا حَامِدُوْنَ .

صَدَقَ اللَّهُ وَعْدَهُ وَنَصَرَ عَبْدَهُ وَهَزَمَ الْأَحْزَابَ وَخَدَّاهُ . [بخاری: ۲۹۳۳]

اللہ کے سوا کوئی معبود نہیں وہ ایک ہے اس کا کوئی شریک نہیں اسی کے لیے بادشاہی اور تعریف ہے اور وہ ہر چیز پر قادر ہے۔
(ہم) لوٹنے والے، توبہ کرنے والے، بندگی کرنے والے، سجدہ کرنے والے، اپنے رب کی تعریف کرنے والے ہیں۔
اللہ نے اپنا وعدہ سچا کر دیا، اپنے بندے کی مدد کی، کفار کے لشکروں کو اکیلے ہی شکست دے دی۔

سورج کی طرح روشن.....

حافظ احمد شاکر

اداریہ

وطن عزیز میں آج کل انتخابات کی..... گہما گہمی نہیں..... ہمارا ہی شروع ہے۔ ان انتخابات کی عوام کو ضرورت ہے کہ نہیں؟ اور اگر ہے تو آیا یہ انتخابات عوام کے دکھوں کا مداویا ان کے زخموں پر مرہم ثابت ہوں گے یا نہیں؟ یہ ایک الگ مسئلہ ہے، البتہ ہمیں جو چیز سمجھ میں آ رہی ہے وہ یہ ہے کہ یہ انتخابات ہماری موجودہ یعنی سابقہ عبوری حکومت کی ضرورت ہیں۔ بلکہ صحیح بات یہ ہے کہ یہ انتخابات امریکا کی ضرورت ہیں اس لیے کہ یہ حکم ران جس انہماک، خشوع اور خضوع سے زبان ”ان“ کی ہے بات ”اُس کی“ پر عمل پیرا ہیں امریکا بہادر کو ابھی تک ان کا کوئی نعم البدل نہیں مل رہا۔ اس لیے وہ یہ چاہ رہا ہے کہ نئے کو نو (۹) دن کی بجائے پرانے ہی کو سودن چلائیں۔

یہ بات تو تاریخ محفوظ کر چکی ہے کہ امریکا کو پاکستان میں اب تک ان حکم رانوں سے زیادہ وفا شعار اور اطاعت گزار کوئی نہیں ملا۔ بے نظیر اور میاں نواز شریف نے اپنے اپنے ادوار میں اگرچہ شوق ”قدم بوتی“ میں اپنی اپنی خدمات بڑھ چڑھ کر پیش کی تھیں لیکن جب ان دونوں جلا وطن لیڈروں نے وطن عزیز آ کر اس کا اور اس کے عوام کا حال زبوں دیکھا تو انھیں وطن عزیز اور اس کے عوام کی خدمت و خوش نودی کو انکل سام کی در یوزہ گری پر ترجیح دینا پڑی۔ امریکا نے جب اپنی بجلی اور موثر ترجیح کے بدلے تیلور بھانپ لیے تو اس نے وہ کاٹھنای صاف کر دیا اب یہ ظاہر دوسری ترجیح میاں نواز شریف دکھائی دے رہے ہیں لیکن ان کے تیلوروں پر بھی ابھی تک وہ مطمئن نہیں ہو رہا کہ میاں صاحب ابھی تک اس کی مکمل یا اندھی بیعت پر آمادہ نظر نہیں آ رہے۔ اس لیے امریکا چاہتا ہے کہ کسی نہ کسی طرح ایسے انتخابات ہو جائیں جس سے وہ اپنا مقصود یعنی..... خاکم بدہن..... مسلم امہ کی تباہی حاصل کر سکے۔

دو تین دہائیوں سے دنیا کے سیاست میں یہ کہا جا رہا ہے کہ اب دنیا میں تفوق و برتری، تیر و تنگ یا گولہ و بارود کی مرہون نہیں بلکہ اب کامیابی و کامرانی کا انحصار معیشت پر ہوگا اور ہو رہا ہے۔ اس زاویہ سے ہم کو دیکھنا چاہیے اور ذرا ماضی سے دیکھنا چاہیے۔

نقشہ عالم پر نمودار ہو کر امریکا نے جب پر پرزے نکالے تو اس نے خالصتاً یہودیانہ ذہنیت کے ساتھ کہ باخبر حضرات کے مطابق امریکی حکومت و معیشت اب تک یہودی پالیسی سازوں کے زنگے میں ہے، معیشت کو مد نظر رکھ کر اسلحہ سازی، سامان آرائش..... جن کو ضرورت بنا دیا گیا..... و آرائش تیار کرنا اور لوگوں تک پہنچانا شروع کر دیا اور کمزور و مفتوح ممالک کو یہ ضرورتیں امریکا سے خریدنے کا پابند کر دیا گیا اور وہ یہ اسلحہ و سامان آرائش و زیبائش امداد و تعاون کے نام پر ان ممالک کو بطور قرض دیتا رہا۔ ان ممالک سے وہ سود خوروں کی طرح سود تو وصول کرتا رہا لیکن اصل زر اس نے ہمیشہ باقی رکھا۔ اس طرح اس کی ساری معیشت کی عمارت سود کی بنیاد پر کھڑی ہو گئی اور کھڑی رہی، مثلاً اس نے دوسری جنگ عظیم کے بعد جاپان، جرمن اور پھر ویت نام کی جنگ کے بعد بعض پسماندہ مشرقی ممالک کو اپنی مصنوعات اور قرضے کے حصار میں رکھا۔ جس مدت اور عرصے کو امریکا ترقی یافتہ سمجھتا رہا ہمارے خیال میں قانون الہی کے مطابق وہ اس کے لیے مہلت اور ڈھیل تھی۔ مفتوحہ ممالک معاہدے ختم ہونے کے بعد خود کفالتی کی خاطر صنعت کے میدان میں آ گئے اور انہوں نے معیار اور قیمتوں میں امریکا کے مقابلے کی ٹھان لی تو اس نے اپنے نئے گاہک اور منڈیاں تلاش کر لیں۔ تا آنکہ مصنوعات بجلی و پٹرول میں جاپان دنیا پر چھا گیا۔ یہ میدان ہاتھ سے جاتا دیکھ کر اس نے معیشت کا انحصار اسلحہ سازی پر کرنا شروع کر دیا اسلحہ کی کھپت کے لیے چوں کہ میدان جنگ ضروری ہوتا ہے تو اس نے مختلف اقوام اور ممالک میں بد امنی پھیلا کر اسلحے کی فروخت سے اپنی معیشت کو استوار رکھا۔

غور کیا جائے تو بات سمجھ میں آتی ہے کہ گزشتہ صدی میں دنیا کے مختلف خطوں میں جتنی جنگیں ہوئیں وہ جنگیں دو قسم کی تھیں۔ یہ جنگیں یا تو مسلم ممالک کے درمیان تھیں ان کا کوئی مثبت نتیجہ اب تک کم از کم ہمارے علم میں نہیں آیا۔ ہاں یہ جنگیں مسلمانوں کے مال و جان کے ضیاع کا باعث ضرور ہوئیں۔ مثلاً ۱۷۷۱ء میں سقوط ڈھاکہ، پھر ایران عراق جنگ، عراق کویت جنگ۔ دوسری قسم مسلمانوں سے عیسائیوں کی جنگیں (کسووو، سر بیا، بوسنیا وغیرہ) جن میں اس کی ہم دردیاں ہمیشہ عیسائیوں کے ساتھ رہیں۔ لیکن ان کا نقصان یہ ہوا کہ کم و بیش ہر جنگ میں مختلف عنوانوں پر مرتے مسلمان رہے اور اسلحہ اس کا بکثرت رہا۔ ان جنگوں میں اس کے اسلحہ کی فروخت نے اس کو معاشی استحکام بخشا۔ وہ اشیائے آسائش و آرائش جو اب انسانوں کی ضرورت بن چکی تھیں ان میں جاپان وغیرہ نے اس کو اس حد تک مات دے دی کہ یورپی و امریکی لوگ بھی جاپانی اشیاء کو ترجیح دینے لگے۔ مفتوحہ ممالک معاہدوں کی مدت ختم ہونے پر جب اس کا اصل زرد واپس کرنے لگے تو پھر اس نے ایک طرف تو ہم جیسے ترقی پذیر ممالک کو اپنے دام ہم رنگ زمین میں پھنسا لیا اور دوسری طرف بعض آسودہ حال مسلم ممالک کا سرمایہ بینکوں کے ذریعے حفاظت کے نام پر امریکا میں اکٹھا کر کے استیفاء کرتا رہا۔ عالمی سطح پر اس کے بغض مسلم اقدامات اور اسلام کے متعلق اس کے معاندانہ رویے کو دیکھ کر جب ممالک اسلامیہ کے سربراہوں کی آنکھیں کھلیں تو انھوں نے امریکا سے سرمایہ اپنے ممالک میں لانا شروع کر دیا۔ پھر اس نے ان ممالک میں کاروبار حصص یعنی شاک اپ کیسٹنج کا پرفریب جال بھینک دیا جس میں بہت سے مسلمان سرمایہ دار پھنس گئے اور اس بری طرح پھنسنے کے حکومتوں کو انھیں سہارا دینا پڑا۔ جس سے آسودہ حال ممالک کی معیشت متزلزل ہو گئی اور مضبوط معیشت کے ممالک بھی افراط زر کا شکار ہونے لگے جس سے امریکا تو عارضی طور پر سیدھا ہو گیا لیکن ان ممالک میں بھی مہنگائی کے عفریت نے جبرے کھول دیے۔ اسی طرح کریڈٹ کارڈ کا خوش کن جال اس نے پھیلا دیا جس سے لوگوں نے اپنا ٹیٹس تو بلند کر لیا لیکن اخراجات کی ناہمواری اور روزمرہ اخراجات میں سود کی آمیزش سے برکت اٹھ گئی اور لوگ معاشی تباہی کی طرف مزید لڑھکنا شروع ہو گئے۔ نیز نہایت عیاری و مکاری سے اس نے بہت پہلے تجارتی لین دین کو ڈالر کے ساتھ منسلک کر لیا، انسلاک کی اس زہرناکی کو جب دوسرے یورپی ممالک نے محسوس کیا تو انھوں نے پونڈ کے علاوہ ایک نئی کرنسی یورو ایجاد کر لی جس نے ڈالر کے بڑھتے ہوئے نرخ اور رسوخ کو پہلے تو شاپ کر دیا اور اب ڈالر رو بہ زوال ہونے لگا ہے۔

چند سالوں سے معیشت کی دنیا میں جب سے چین آیا تو اس نے معیشت کا تانا بانا ہی ہلا دیا ہے۔ یورپین ممالک تو چائنا کے استحکام، ہمت، رفتار اور معیار کے لحاظ سے عاجز آ ہی گئے تھے جاپان بھی اس سے متاثر ہوئے بغیر نہ رہ سکا۔ معیشت کی دنیا میں امریکا کو اب جان کے لالے پڑے ہوئے تھے کہ اس نے شکست روس کے بعد پاکستان اور افغانستان کو غیر مستحکم رکھنے کی پالیسی اس لیے اپنائی کہ روس کی نوآ زاد شدہ مسلم ریاستوں کے معدنی ذخائر اور ذرائع آمدن پر مکمل قبضہ کیا جاسکے۔ چنانچہ اس نے افغانستان پر شب خون مارا تو بد قسمتی سے افغانستان کے مسلم پڑوسی پاکستان کے حکمران ظالم حملہ آور کو نعمت غیر متربطہ کے طور پر میسر آئے جنھوں نے اس کے ایک ہی ٹیلی فون پر اس کے وہ مطالبات بھی مان لیے جو اس نے برائے وزن بیت رکھے تھے۔ پھر اسی ہوس تقویٰ و برتری کی وجہ سے تیل کے ذخائر اپنے قبضہ میں کرنے کے لیے خالصتاً جھوٹی رپورٹوں کی بنیاد پر اس نے عراق پر بھی چڑھائی کر دی۔ اب عراق و افغانستان میں صلیب نے مسلم کشی کی ایسی تاریخ رقم کر دی ہے جس کی مثال شاید تاریخ میں بھی نہ ہو۔

اب صورت حال یہ ہے کہ جنگ عراق و افغانستان میں اس کی کامیابی کے امکانات دور دور تک نظر نہیں آ رہے لیکن ان دونوں جگہ امریکا کا ذاتی خرچ ہو رہا ہے۔ اس لیے امریکا اپنی تاریخ کے خطرناک ترین معاشی بحران میں الجھ چکا ہے اور یہ الجھاؤ ہر روز اس طرح بڑھ رہا ہے کہ اب وہ تنزل کی ڈھلوان تک پہنچ چکا ہے۔ ادھر دنیا میں اس کے اسلحہ کے خریدار بھی کم ہونا شروع ہو گئے ہیں کہ بعض ترقی پذیر ممالک اسلحہ سازی میں بہت تیزی سے ترقی کر رہے ہیں اس تناظر میں ہم جب اپنے ہاں ہونے والے انتخابات کا جائزہ لیتے ہیں تو سوچ آتی ہے کہ ہمارے حکمرانوں کو سورج کی طرح روشن امریکی زوال نظر کیوں نہیں آ رہا؟ وہ گرتی ہوئی دیوار کے سائے تلے کیوں کھڑے ہیں۔ ان حقائق کی روشنی میں جو لوگ امریکا کا زوال دیکھ رہے ہیں ان کی بات صحیح تسلیم کرنے میں بہ ظاہر کوئی رکاوٹ نہیں۔

عادل حاکم

شیخ عمر فاروق

”عادل حکمران“ وہ شخص کہلائے گا جو اپنی رعایا میں انصاف سے فیصلے کرے، اُس کی نگاہ میں امیر غریب، طاقت ور کمزور، اپنے پرانے سب برابر ہوں، اور وہ اپنے سامنے صرف حق بات کو سامنے رکھے، یہی وہ حقیقت ہے جس کی جانب قرآن حکیم نے توجہ دلائی ہے۔

﴿إِعْدِلُوا هُوَ أَقْرَبُ لِلتَّقْوَى﴾ [المائدة: ۸/۵]

”انصاف کیا کرو، یہی (بات) پرہیزگاری سے قریب تر ہے۔“
ایک اور مقام پر صراحت کے ساتھ حکم ہوتا ہے:

﴿وَإِذَا حَكَمْتُمْ بَيْنَ النَّاسِ أَنْ تَحْكُمُوا بِالْعَدْلِ ط إِنَّ اللَّهَ نِعِمَّا يَعِظُكُمْ بِهِ﴾ [النساء: ۵۸/۴]

”(مسلمانو! اللہ تمہیں حکم دیتا ہے) کہ جب لوگوں کے درمیان فیصلہ کرو تو عدل کے ساتھ کرو (اور دیکھو!) اللہ تم کو نہایت ہی عمدہ نصیحت کرتا ہے۔ (یقیناً اس سے تمہاری معاشرتی زندگی صاف ستھری ہو جائے گی۔)“

ہمیشہ حق اور انصاف کی بات کہو خواہ اس میں تمہارا اپنا یا عزیز و اقارب کا اور دوست و احباب کا نقصان ہوتا ہو، اسلام کی بلند اور پاکیزہ تعلیمات پر غور کرتے جائیے کہ عدل و انصاف کی اس سے بہتر تعلیم اور کیا مل سکتی ہے؟ ارشاد ہوتا ہے:

﴿يَا أَيُّهَا الَّذِينَ آمَنُوا كُونُوا قَوِّمِينَ بِالْقِسْطِ شُهَدَاءَ لِلَّهِ وَلَوْ عَلَىٰ أَنْفُسِكُمْ أَوِ الْوَالِدِينَ وَالْأَقْرَبِينَ ۚ إِنَّ يَكُنْ غَنِيًّا أَوْ فَقِيرًا فَاللَّهُ أُولَىٰ بِهِمَا قَلَّا تَتَّبِعُوا الْهَوَىٰ أَنْ تَعْدِلُوا ۚ وَإِنْ تَلَوَّا أَوْ تَعْرِضُوا فَإِنَّ اللَّهَ كَانَ بِمَا تَعْمَلُونَ خَبِيرًا﴾ [النساء: ۱۳۵/۴]

”اے ایمان والو! انصاف کے علم بردار اور اللہ واسطے کے گواہ

وَعَنْ عَبْدِ اللَّهِ بْنِ عَمْرٍو بْنِ الْعَاصِ _ رَضِيَ اللَّهُ عَنْهُمَا _ قَالَ: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ: «إِنَّ الْمُقْسِطِينَ عِنْدَ اللَّهِ عَلَىٰ مَنَابِرٍ مِنْ نُورٍ: الَّذِينَ يَعْدِلُونَ فِي حُكْمِهِمْ وَأَهْلِيهِمْ وَمَا وَلَوْ» [رواه

مسلم، رياض الصالحين، رقم الحديث: ۶۶۵]

”سیدنا عبد اللہ بن عمرو بن العاص رضی اللہ عنہما سے روایت ہے کہ رسول اللہ ﷺ نے فرمایا: (روز قیامت) عدل کرنے والے نور کے منبر پر ہوں گے، وہ جو اپنی حکومت میں، اپنے اہل خانہ میں اور ہر اُس کام میں جو اُن کے سپرد ہوا عدل و انصاف سے کام لیں۔“

لغت:

”عَدْلٌ“ کسی بوجھ کو دو برابر حصوں میں اس طرح بانٹ دیا جائے کہ ان دو میں سے کسی میں ذرا بھی کمی یا بیشی نہ ہو۔ تو اُس کو عربی زبان میں ”عدل“ کہتے ہیں اور اس سے وہ معنی پیدا ہوتے ہیں جن میں ہم اس لفظ کو اپنی زبان میں بولتے ہیں کہ جو بات ہم کہیں یا جو کام کریں، اس میں سچائی کی میزان کسی طرف جھکنے نہ پائے اور وہی بات کہی جائے اور وہی کام کیا جائے جو سچائی کی کسوٹی پر پورا اُترے، اس تشریح سے معلوم ہوگا کہ اخلاق کی ترازو میں عدل و انصاف کا پلہ بھی کچھ کم بھاری نہیں۔ [سیرت النبی، جلد ششم]

”عدل“ کو اس طرح بھی بیان کیا جاسکتا ہے کہ کسی چیز کے ٹھیک اپنے محل اور اپنی حدود کے اندر ہونے کا نام ”عدل“ ہے اور اس کی ضد ”ظلم“ ہے یعنی ایسی بات جو حد سے تجاوز کر جائے۔

بنو اگرچہ تمہارے انصاف اور تمہاری گواہی کی زد خود تمہاری اپنی ذات پر یا تمہارے والدین اور رشتہ داروں پر ہی کیوں نہ پڑتی ہو، فریق معاملہ خواہ مال دار ہو یا غریب، اللہ تم سے زیادہ اُن کا خیر خواہ ہے۔ لہذا اپنی خواہش کی پیروی میں عدل سے باز نہ رہو، اور اگر تم نے لگی لپٹی بات کہی یا سچائی سے پہلو بچایا تو جان رکھو کہ جو کچھ تم کرتے ہو، اللہ کو اُس کی خبر ہے (روز قیامت تمہیں اُس کے حضور ہر بات کے لیے جواب دہ ہونا پڑے گا)۔“

عدل وانصاف کی بات کا پہلو اور زیادہ نازک اور آزمائش دہ ہو جاتا ہے جب فریق مخالف دشمن ہو، اسلام نے اس مقام پر بھی عدل وانصاف ہی کو فوقیت دی ہے۔

﴿يَا أَيُّهَا الَّذِينَ آمَنُوا كُونُوا قَوَّامِينَ لِلَّهِ شُهَدَاءَ بِالْقِسْطِ وَلَا يَجْرِمَنَّكُمْ شَنَا نَقُومَ عَلَىٰ آلَا تَعْدِلُوا ط اَعْدِلُوا قف هُوَ اقْرَبُ لِلتَّقْوَىٰ وَاتَّقُوا اللَّهَ إِنَّ اللَّهَ خَبِيرٌ بِمَا تَعْمَلُونَ﴾ [المائدة: ۸/۵]

”اے ایمان والو! اللہ کی خاطر راستی پر قائم رہنے والے اور انصاف کی گواہی دینے والے بنو، (یاد رکھو!) کسی گروہ کی دشمنی تم کو اتنا مشتعل نہ کر دے کہ انصاف سے پھر جاؤ، عدل کرو، یہ پرہیزگاری کے زیادہ قریب ہے اور اللہ تعالیٰ سے ڈرتے رہو، یقین مانو کہ اللہ تعالیٰ تمہارے اعمال سے باخبر ہے۔“

آخر آپ غور کریں کہ عدل وانصاف کی اس قدر تاکید کیوں آئی ہے؟ اس لیے کہ رب کریم کا یہ نظام عدل وانصاف کی بنیاد پر قائم ہے۔ ارشاد ہوتا ہے:

﴿وَتَمَّتْ كَلِمَةُ رَبِّكَ صِدْقًا وَعَدْلًا﴾

”آپ کے رب کا کلام سچائی اور انصاف کے اعتبار سے کامل ہے۔“ [الانعام: ۶/۱۱۵]

دنیا کا یہ سارا کارخانہ جو آسمان سے لے کر زمین تک پھیلا ہوا

14۲8 فروری 2008ء..... (188)..... 29 محرم الحرام 1429ھ

ہے۔ صرف اللہ تعالیٰ کے عدل وانصاف کے بل بوتے پر قائم ہے، وہ اپنی تمام مخلوقات پر اپنی شہنشاہی پورے انصاف کے ساتھ قائم کیے ہوئے ہے اور یہی اُس کی وحدانیت کی دلیل ہے، ارشاد ہوتا ہے:

﴿شَهِدَ اللَّهُ أَنَّهُ لَا إِلَهَ إِلَّا هُوَ ۖ وَالْمَلَائِكَةُ وَأُولُوا الْعِلْمِ قَائِمًا بِالْقِسْطِ ۚ لَا إِلَهَ إِلَّا هُوَ الْعَزِيزُ الْحَكِيمُ﴾

[آل عمران: ۱۸/۳]

”اللہ تعالیٰ نے خود اس بات کی شہادت دی ہے کہ اُس کے سوا کوئی معبود نہیں ہے۔ اور (یہی شہادت) فرشتوں اور سب اہل علم نے بھی دی ہے، وہ عدل کو قائم رکھنے والا ہے، اُس غالب اور حکمت والے کے سوا کوئی عبادت کے لائق نہیں۔“ حافظ صلاح الدین یوسف لکھتے ہیں:

”شہادت کے معنی بیان کرنے اور آگاہ کرنے کے ہیں، یعنی اللہ تعالیٰ نے جو کچھ پیدا کیا اور بیان کیا، اُس کے ذریعے سے اُس نے اپنی وحدانیت کی طرف ہماری رہنمائی فرمائی۔“

[فتح القدیر بحوالہ احسن البیان]

فرشتے اور اہل علم بھی اُس کی توحید کی گواہی دیتے ہیں، اس میں اہل علم کی بڑی فضیلت اور عظمت ہے کہ اللہ تعالیٰ نے اپنے اور فرشتوں کے ناموں کے ساتھ اُن کا ذکر فرمایا ہے تاہم اس سے مراد صرف وہ اہل علم ہیں جو کتاب وسنت کے علم سے بہرہ ور ہیں۔ (اے رب کریم! مجھے بھی ان اہل علم میں شامل فرما، آمین) [احسن البیان]

سید سلیمان ندوی رحمہ اللہ لکھتے ہیں:

﴿قَائِمًا بِالْقِسْطِ﴾ وہ عدل قائم رکھنے والا ہے۔

”اس آیت سے ظاہر ہوتا ہے کہ عدل وانصاف صرف نظم و سلطنت ہی کے لیے مخصوص نہیں ہے، بلکہ زندگی کے ہر شعبے میں عدل کی ضرورت ہے اور نظام عالم محض عدل کی وجہ سے قائم ہے، چنانچہ اللہ تعالیٰ نے ایک نہایت ہی جامع آیت میں جن اچھی باتوں کا حکم دیا۔ اُن میں سب سے پہلے عدل وانصاف ہی کرنے کا حکم فرمایا:

﴿إِنَّ اللَّهَ يَأْمُرُ بِالْعَدْلِ وَالْإِحْسَانِ﴾ [النحل: ۹۰/۱۶]

”بلاشبہ اللہ تعالیٰ انصاف اور احسان کرنے کا حکم دیتا ہے۔“
 عدل قانون کا اقتضا ہے (کہ معاشرتی زندگی کا نظم و نسق اس کے
 بغیر قائم نہیں رہ سکتا) اور احسان اور درگزر کرنا اخلاق کا مطالبہ ہے
 (کہ ہمدردی و غم خواری سے معاشرتی زندگی پھلتی پھولتی ہے۔)
 [سیرت النبی جلد ششم]

حافظ صلاح الدین یوسف لکھتے ہیں:

”عدل“ کے مشہور معنی انصاف کرنے کے ہیں یعنی اپنوں اور
 بیگانوں سب کے ساتھ انصاف کیا جائے، کسی کے ساتھ دشمنی یا عناد یا
 محبت و قربت کی وجہ سے انصاف کے تقاضے مجروح نہ ہوں۔ ایک
 دوسرے معنی اعتدال کے ہیں یعنی کسی معاملے میں افراط یا تفریط کا
 ارتکاب نہ کیا جائے حتیٰ کہ دین کے معاملے میں بھی۔ کیوں کہ دین میں
 افراط کا نتیجہ ”غلو“ ہے جو سخت مذموم ہے اور تفریط دین میں کوتاہی ہے
 یہ بھی ناپسندیدہ ہے۔ (گویا عدل سے معاشرہ کی اور عقائد کی اصلاح
 ہوتی ہے۔)

جب کہ ”احسان“ کے معنی حسن سلوک، غفو و درگزر اور معاف
 کر دینے کے ہیں۔ دوسرے معنی ”تفضل“ کے ہیں یعنی واجب حق
 سے زیادہ دینا یا عمل واجب سے زیادہ عمل کرنا، مثلاً کسی کام کی مزدوری
 سو روپے طے ہے لیکن دیتے وقت ۲۰،۱۰ روپے زیادہ دے دینا، طے
 شدہ سو روپے کی ادائیگی حق واجب ہے اور یہ عدل ہے، مزید ۲۰،۱۰
 روپے یہ احسان ہے عدل سے بھی معاشرے میں امن قائم ہوتا ہے،
 لیکن احسان سے مزید خوشگواری اور اپنائیت و فدائیت کے جذبات
 نشوونما پاتے ہیں اور فرائض کی ادائیگی کے ساتھ نوافل کا اہتمام، عمل
 واجب سے زیادہ عمل ہے جس سے اللہ کا قرب خصوصی حاصل ہوتا
 ہے۔ ”احسان“ کے ایک تیسرے معنی اخلاص عمل اور حسن عبادت ہے
 جس کو حدیث میں ”وَأَنْ تَعْبُدَ اللَّهَ كَأَنَّكَ تَرَاهُ“ (اللہ کی عبادت اس
 طرح کرو گویا تم اُسے دیکھ رہے ہو) سے تعبیر کیا گیا ہے۔ (اسی طرح
 ”احسان“ کے چوتھے معنی احسان و مروت ہے جو عام ہے اس میں
 سرفہرست والدین ہیں، پھر غربا و مساکین، بیوگان اور یتامی ہے وغیرہ

ہیں۔ [حسن البیان]

عدل شخصی اور عدل اجتماعی:

عملی نقطہ نگاہ سے ہم عدل کو دو حصوں میں تقسیم کر سکتے ہیں۔
 عدل شخصی اور عدل اجتماعی، اگر یہ ذات یا شخص کی صفت بنتا ہے تو شخصی
 عدل کہلاتا ہے اور اگر جماعت یا حکومت کی صفت قرار پاتا ہے تو
 اجتماعی عدل کے نام سے موسوم ہوتا ہے۔

شخصی عدل:

معاشرتی زندگی حقوق و فرائض سے وابستہ ہے اور افراد سے مل
 کر معاشرہ بنتا ہے۔ معاشرہ افراد کی حفاظت کرتا ہے تو ایک اچھے
 معاشرہ کا ہر فرد اپنی ذمہ داریوں کو پہچانتا ہے اور اُس میں رہتے ہوئے
 ٹھیک ٹھیک اپنے حصہ کو وصول کرنے اور بغیر کسی کے ٹھیک ٹھیک دوسروں
 کے حقوق کو ادا کرنے کا نام ”عدل“ ہے اس بات کو مثال سے یوں سمجھئے
 کہ آپ نے کسی دکان دار سے کپڑا خریدا، اُس نے ٹھیک طرح کپڑے
 کی پیمائش کی، اُس نے اپنا حق ادا کر دیا، اُس نے آپ کے ساتھ عدل
 کیا، آپ نے کپڑے کی قیمت ادا کرتے وقت جانتے بوجھتے ہوئے
 چند جعلی سکے یا نوٹ اُس میں شامل کر دیئے تو یہ ”عدل“ کی خلاف
 ورزی ہوگی اور آپ کا یہ عمل ”ظلم“ قرار پائے گا یا دکان دار نے تو
 ٹھیک ٹھیک قیمت وصول کر لی مگر کپڑے کی پیمائش کرتے ہوئے
 ہوشیاری کے ساتھ اُس میں خیانت کی تو اُس کا یہ عمل ”عدل“ کی
 خلاف ورزی ہوگی اور ”ظلم“ کہلائے گا۔ قرآن حکیم نے کتنی کھری
 بات کہی ہے:

﴿وَأَقِيمُوا الْكَيْلَ إِذَا كَيْلْتُمْ وَزِنُوا بِالْقِسْطَاسِ

الْمُسْتَقِيمِ ذَلِكَ خَيْرٌ وَأَحْسَنُ تَأْوِيلًا﴾

”پیمانے سے دو تو پورا بھر کر دو، اور تو تو ٹھیک ترازو سے تولو،

یہی اچھا طریقہ ہے اور بلحاظ انجام بھی یہی بہتر ہے۔“

اسی ”اصول“ کو زندگی کے ہر دائرے اور ہر معاملے میں پھیلا
 دیجیے تو نہ انفرادی معاملات میں حق تلفی ہوگی اور نہ ہی اجتماعی اور
 معاشرتی معاملات میں ہی ظلم ہوگا اور معاشرہ صاف ستھرا بن جائے گا

اور یہی خوبی ہمارے اسلاف کا طرہ امتیاز تھا۔

دمِ تقریر تھی مسلم کی صداقت بے باک
عدل اُس کا تھا قوی، لوٹ مراعات سے پاک
شجرِ فطرتِ مسلم تھا حیا سے نمناک
تھا شجاعت میں وہ اک ہستی فوق الادراک

اجتماعی عدل:

اس کا اطلاق کسی بھی آزاد ریاست میں قائم ہونے والی حکومت پر ہوتا ہے، وہاں کی ”عدلیہ“ کا یہ فرض ہوتا ہے کہ وہ امیر اور غریب، طاقت ور اور کمزور کے درمیان کسی قسم کا امتیاز روا نہ رکھے۔ کیوں کہ قانون کی نگاہ میں سب برابر ہیں۔

”عدل اجتماعی“ کی ایک اور خطرناک بات جانب داری کا رویہ ہے۔ اسے عربی زبان میں ”الانحياز“ کہتے ہیں اور جانب داری کا رویہ اختیار کرنے والا شخص ”المتحيز“ کہلاتا ہے، ایسا قاضی یا جج عادل نہیں ظالم کہلائے گا، اسلام کی پاکیزہ اور مصفی تعلیمات اس عادت کو سختی سے روکتی ہیں۔ اس واقعہ پر غور کیجیے:

سیدہ عائشہ رضی اللہ عنہا سے روایت ہے کہ ایک عورت نے چوری کی آبرو دار عورت تھی، لوگوں کو بہت گراں گزرا کہ اُس کی بے عزتی ہو آپس میں مشورہ کرنے لگے کہ کون اس کے بارے میں رسول اللہ صلی اللہ علیہ وسلم سے سفارش کرے، طے یہ پایا کہ اسامہ بن زید رضی اللہ عنہ آپ صلی اللہ علیہ وسلم کو بہت محبوب ہیں، وہی سفارش کریں۔ چنانچہ اسامہ رضی اللہ عنہ نے آپ کی خدمت میں حاضر ہو کر سفارش کی تو آپ صلی اللہ علیہ وسلم نے فرمایا:

”اتَشْفَعُ فِي حَدِّ مَنْ حُدِّدَ اللَّهُ تَعَالَى؟“

”کیا تم اللہ کی حدوں کے بارے میں سفارش کرتے ہو؟“

پھر آپ صلی اللہ علیہ وسلم خطبہ کے لیے کھڑے ہو گئے اور فرمایا:

”أَنَا أَهْلُكَ الَّذِينَ قَبْلَكُمْ أَنَّهُمْ كَانُوا إِذَا سَرَقَ فِيهِمْ

الشَّرِيفُ تَرَكَوْهُ، وَإِذَا سَرَقَ فِيهِمُ الضَّعِيفُ أَقَامُوا

عَلَيْهِ الْحَدَّ، وَإَيْمُ اللَّهِ لَوْ أَنَّ فَاطِمَةَ بِنْتَ مُحَمَّدٍ صَلَّي

اللَّهُ عَلَيْهِ وَسَلَّمَ سَرَقَتْ لَقَطَعْتُ يَدَهَا۔“ [متفق

عليه، رياض الصالحين، رقم الحديث: ۱۷۷۹]

”تم سے پہلی امتیں اسی لیے ہلاک ہوئیں کہ جب اُن میں کوئی شریف اور معزز آدمی چوری کرتا تو اُس کو بے سزا دیئے چھوڑ دیتے اور غریب اور کمزور چوری کرتا تو اُس کو سزا دیتے، اللہ کی قسم! اگر محمد صلی اللہ علیہ وسلم کی بیٹی فاطمہ بھی چوری کرے تو میں اُس کا ہاتھ کاٹوں گا۔“

ایک روایت میں اس طرح بھی آیا ہے کہ اسامہ رضی اللہ عنہ کی سفارش سن کر آپ صلی اللہ علیہ وسلم کے چہرہ مبارک کا رنگ بدل گیا اور فرمایا تم اللہ کی حدوں میں سفارش کرتے ہو، سیدنا اسامہ رضی اللہ عنہ نے عرض کیا یا رسول اللہ! آپ میرے لیے بخش طلب کریں (یعنی اسامہ رضی اللہ عنہ کو اس سفارش سے غلطی کا احساس ہوا اور ندامت ہوئی) پھر آپ صلی اللہ علیہ وسلم کے حکم سے اُس کا ہاتھ کاٹا گیا۔ [حوالہ ابنہ]

تاریخ اسلام عدل و انصاف کے واقعات سے بھرپور ہے، نہ صرف اپنوں کے ساتھ بلکہ غیروں کو بھی اس سے محروم نہ رکھا گیا۔ اسلامی نظام حکومت میں غیر مسلموں کے جان و مال بھی مسلمانوں کی طرح محفوظ و مامون تھے اور ایسا بھی ہوا کہ مسلمانوں کے عدل و انصاف کی بنا پر وہ دائرۂ اسلام میں چلے آئے، اس واقعہ پر غور کیجیے:

امیر المومنین سیدنا علی کرم اللہ وجہہ کا دور خلافت ہے۔ سیدنا علی رضی اللہ عنہ کوفہ میں رعایا کی خبر گیری کے لیے گشت میں ہیں، اچانک اُن کی نظر ایک عیسائی پر پڑتی ہے، اُس کے پاس اپنی زرہ نظر آتی ہے وہ اُس کو لے کر قاضی شریح کے پاس جاتے ہیں اور ایک عام آدمی کی طرح اُس کے خلاف مقدمہ پیش کرتے ہیں ”یہ میری ہے اور میں نے نہ اسے فروخت کیا ہے اور نہ یہ ہبہ کی ہے“ قاضی شریح نے عیسائی سے دریافت کیا کہ امیر المومنین جو کچھ کہہ رہے ہیں اُس کی بابت تمہیں کچھ کہنا ہے؟ عیسائی نے کہا زرہ تو یقیناً میری ہے اور امیر المومنین بھی میرے نزدیک جھوٹے آدمی نہیں ہیں، شریح نے سیدنا علی رضی اللہ عنہ سے مخاطب ہو کر پوچھا کہ امیر المومنین کوئی ثبوت ہے؟ جواب دیا میرے پاس کوئی ثبوت تو نہیں ہے۔ چنانچہ قاضی شریح نے فیصلہ سنایا کہ زرہ عیسائی کو دے دی جائے عیسائی اُسے لے کر جانے لگا اور امیر المومنین

اُسے دیکھتے رہے، چند قدم جا کر وہ عیسائی واپس آیا اور رقت بھری آواز میں کہا کہ میں گواہی دیتا ہوں کہ یہ انبیاء کے احکام ہیں، امیر المؤمنین مجھے اپنے قاضی کے سامنے پیش کرتے ہیں اور وہ اُن کے خلاف فیصلہ دیتا ہے۔

”أَشْهَدُ أَنْ لَا إِلَهَ إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ۔“

وہ عیسائی دائرہ اسلام میں داخل ہو چکا ہے، نعمت اسلام پانے کے بعد صداقت اُس کے دل میں گھر کر چکی ہے، وہ برملا پکاراٹھتا ہے۔
”امیر المؤمنین! اللہ کی قسم، یہ زہر آپ کی ہے، جب آپ نے صفین کی جانب کوچ کیا، تو میں آپ کے لشکر کے پیچھے ہولیا، یہ زہر آپ کے بادامی رنگ والے اونٹ پر سے نکلی، اس پر سیدنا علیؑ نے فرمایا کہ جب تم ایمان لے آئے تو یہ زہر تمہاری ہے۔

[کتاب نقوش تابندہ، ڈاکٹر محمد اجتہاد ندوی]
مسلمان اور تقویٰ، تقویٰ اور عدل لازم ملزوم ہیں، مگر افسوس کہ مسلمان کی روح اس دولت گراں مایہ سے محروم ہو چکی ہے۔ اگر روح مردہ ہوگئی ہو، اللہ تعالیٰ کی نافرمانیوں سے دل زنگ آلود ہو گیا ہو اس میں موت کا خوف سما گیا ہو، حق کی خاطر جہاد کرنے کا ولولہ ختم ہو چکا ہو تو ایسے بے روح جسم کی حفاظت کے لیے اللہ تعالیٰ کی مدد نہیں آتی۔ اُس کی مدد اُن لوگوں کے لیے آتی ہے جو اپنے اندر جان پیدا کرتے ہیں اُس کا قانون یہی ہے:

﴿وَالَّذِينَ جَاهِدُوا فِينَا لَنَهْدِيَنَّهُمْ سُبُلَنَا﴾

”جو لوگ ہماری خاطر مجاہدہ کریں گے (خلوص اور محنت سے راہ حق میں کوشاں رہیں گے) انہیں ہم اپنا راستہ دکھائیں گے۔“ [العنکبوت: ۲۹/۶۹]

تیرا تن روح سے نا آشنا ہے
عجب کیا آہ تیری نارسا ہے

پاکستان اور نظام عدل:

آج سے کوئی ساٹھ برس قبل پاکستان معرض وجود میں آیا اللہ

تعالیٰ نے ہمیں آزادی سے بہرہ ور فرمایا۔ رب کائنات کے حضور ہم نے یہ عہد کیا تھا کہ اس سرزمین میں اُسی کا قانون نافذ کیا جائے گا۔ اسلام کے عادلانہ نظام سے ہر شہری کے حقوق محفوظ ہو جائیں گے۔ امیر و غریب کو زندگی میں پھلنے پھولنے کے یکساں مواقع میسر ہوں گے، مفت تعلیم، صحت کی بحالی، علاج و معالجہ اور عدل و انصاف بلا معاوضہ ہر شہری کے حق ہوگا گویا پاکستان نمونے کی اسلامی فلاحی ریاست ہوگی، مگر افسوس اور صد افسوس ہم خواہشاتِ نفس کا شکار ہو گئے اور تمام اخلاقی ضابطوں کو پس پشت ڈال دیا، آج تک اسلامی قانون کا نفاذ نہ ہو سکا۔

ہر بننے والی حکومت نے اسلام کا نام تو ضرور لیا مگر اسلامی نظام حیات کو عملی جامہ نہ پہنایا ان ساٹھ برسوں میں جو ظلم و ستم ہوا، اُس کے راز تو روز جزا اوسر اہی کھلے گے ﴿يَوْمَ تَبْلَسُ السَّرَائِرُ﴾ مگر جس پستی اور ذلت کے مقام پر ہم کھڑے ہیں وہ کسی سے ڈھکی چھپی بات نہیں ہے اور گزشتہ چند ماہ میں عدلیہ کا جو حشر ہوا ہے اُس سے ننھے منے بچوں کے ذہن بھی آگاہ ہیں اور اُن کے دلوں پر خوف و ہراس چھایا ہوا ہے، کسی شخص کا جان و مال محفوظ نہیں ہے، مساجد اور عبادت گاہیں بھی خطرات سے خالی نہیں ہیں، رواں دواں ٹرینیں اور بسیں دھماکوں کا شکار ہوتی ہیں اور معصوم جانیں سر راہ تڑپتے ہوئے دنیا سے رخصت ہو جاتی ہیں۔

یہ خطہ زمین کسی کے باپ دادا کی وراثت نہیں ہے کہ وہ اس پر قبضہ کر کے بیٹھ جائے، اس سرزمین کے حصول کے لیے لاکھوں انسانوں نے جانی اور مالی قربانیاں دی ہیں اور غریبوں نے اسے اپنے خون سے سینچا ہے اور یہ قربانیاں صرف اور صرف اس لیے دی گئی تھیں کہ اللہ تعالیٰ کی اس زمین پر اُسی کا قانون نافذ ہوگا۔

اے رب کریم! ہمارے ٹوٹے ہوئے دلوں کو جوڑ دے اور ہم ناتواں لوگوں کو ہمت عطا فرما کہ تیرے دین کو اس ملک میں اور پھر دنیا بھر میں غالب کر سکیں، آمین۔



ثواب و عذاب قبر اور برزخی زندگی کے متعلق سوالات اور ان کے جوابات

شیخ الحدیث حضرت مولانا حافظ ثناء اللہ خان مدنی صاحب

سوال: ہمارے علاقے سراج پارک شاہدرہ میں بعض لوگوں نے

کچھ عرصے سے فتنہ بپا کر رکھا ہے۔ یہ لوگ اس بات کی تبلیغ کر رہے ہیں کہ ”مرنے والے ہر نیک و بد آدمی کو ایک نیا برزخی جسم دیا جاتا ہے اور اس برزخی جسم پر ہی عذاب قبر یا راحت قبر کی کیفیات و احوال گزرتے ہیں۔ دنیاوی بدن کا موت کے بعد روح سے کوئی تعلق نہیں رہتا اور یہ دنیاوی بدن تباہ ہو جاتا ہے۔“ جو شخص برزخی جسم کے عقیدے کا انکار کر دے، اسے یہ لوگ کافر قرار دیتے ہیں۔ اسی بنا پر یہ لوگ اہل سنت اور اہل حدیث کو کافر گردانتے ہوئے ان سے نکاح حرام ہونے اور ان کی نماز جنازہ میں شمولیت کے ناجائز و حرام ہونے کا چرچا کرتے ہیں۔

برزخی جسم کے قائلین برزخی جسم کے ثبوت میں صحیح بخاری [کتاب الجنائز، پارہ ۶: ۶۸] کی حدیث پیش کرتے ہیں جس میں ہے حضرت سمرہ بن جندب فرماتے ہیں کہ نبی کریم نے اپنا خواب بیان فرمایا..... جب ہم کہتے ہیں کہ یہ تو خواب کا واقعہ ہے تو وہ لوگ کہتے ہیں کہ نبی کا خواب سچ ہوتا ہے۔

ہم کہتے ہیں کہ اس حدیث میں قرآن پر عمل نہ کرنے والے پر عذاب ہونے کا ذکر بھی ہے اور عہد رسالت میں تمام مسلمان عامل قرآن تھے۔ وہ کہتے ہیں کہ قرآن سے پہلی آسمانی کتابوں کو بھی قرآن کہا گیا ہے جیسا کہ حضرت داؤد کے خوش الحانی سے قرآن پڑھنے کی حدیث ہے۔

ہم کہتے ہیں کہ قیامت کے بعد کے عذاب کا احوال بیان ہوا ہے تو وہ کہتے ہیں کہ حدیث میں ہے:

”يُفْعَلُ بِهِ إِلَى يَوْمِ الْقِيَامَةِ“

”قیامت تک اس کے ساتھ یہی سلوک کیا جاتا رہے گا۔“ لہذا ثابت ہوا کہ یہ قیامت سے پہلے کے عذاب کا بیان ہے، قیامت کے بعد کا نہیں۔

ان سے جب کہا جاتا ہے کہ کسی ایک حدیث میں بھی یہ بیان نہیں ہوا کہ مرنے والے کو نیا برزخی جسم دیا جاتا ہے تو جواب میں کہتے ہیں کہ دیکھو اس حدیث میں ہے:

(۱) فرشتہ ایک (جھوٹے) آدمی کا منہ چیرتے ہوئے گدی تک جسم چیر دیتا ہے۔ بعد میں وہ جسم پہلے کی طرح بھلا چنگا ہو جاتا ہے تو فرشتہ اُسے پھر اُسی تکلیف میں مبتلا کر دیتا ہے۔

(ب) قرآن پر عمل نہ کرنے والے کے سر پر بھاری پتھر مارا جاتا، جس سے اس کا سر پکلا جاتا، بعد میں جسم پھر صحیح ہو جاتا، فرشتہ پھر اس کے سر پر پتھر مار کر سر پکچل دیتا۔

(۵) سودخور نہر سے نکلنے کی کوشش کرتا تو اس کے منہ پر پتھر مارا جاتا۔ فرشتہ پتھر پکڑنے جاتا ہے تو منہ پھر صحیح سلامت ہو جاتا ہے۔

ان تمام واقعات سے یہ ثابت ہوتا ہے کہ مرنے کے بعد ایک نیا جسم دیا جاتا ہے جو تباہ ہونے کے بعد پھر پہلے جیسا بھلا چنگا ہو جاتا ہے۔ پھر انھیں عذاب دیا جاتا ہے، بدن تباہ ہو جاتا ہے لیکن وہ بدن پھر صحیح ہو جاتا ہے اسی طرح یہ سلسلہ چلتا رہتا ہے۔ لیکن دنیاوی بدن میں یہ خاصیت نہیں کہ تباہ ہونے کے بعد صحیح سلامت اور پہلے کی طرح بھلا چنگا ہو جائے۔

(د) دنیا میں زانی اور زانیات مختلف علاقے، شہروں اور ملکوں میں دفن کی جاتی ہیں۔ لیکن اس حدیث میں ذکر ہے کہ ان سب کو ایک تنور میں جمع کر کے آگ بھڑکا دی جاتی ہے۔ ثابت ہوا کہ یہ

عذاب قبر میں نہیں بلکہ کسی اور جگہ دیا جاتا ہے۔

ان گمراہ لوگوں کے خود ساختہ عقاید و نظریات اور خود ساختہ دین کا تار و پود بکھیرنے کے لیے ہمیں مندرجہ ذیل سوالوں کے جوابات دیجیے۔ جزاک اللہ خیراً

جواب: سوال میں مذکور/ مشار الیہ حدیث الروایا کتاب الجنائز بخاری میں مختصراً ذکر ہوئی ہے جب کہ تفصیلاً صحیح بخاری کی کتاب الروایا کے اخیر میں باب تعبیر الروایا بعد صلاة الصبح کے تحت بیان ہوئی ہے۔ اس میں کوئی قاعدہ کلیہ کی وضاحت نہیں کہ ہر مرنے والے کے ساتھ یہی سلوک ہوتا ہے یہ تو محض مجلس کی مناسبت سے آپ ﷺ نے اپنی خواب کی توجیہ فرمائی ہے تاکہ ہمارے لیے سامان عبرت ہو اور آخرت کی ہولناکیوں سے بچ سکیں۔ نصوص شرع سے یہ بات عیاں ہے کہ ماوراء العقول برزخی اور غیبی امور میں توقف کرنا اور بلا اجتہاد ان پر ایمان لانا ہی سلامتی کی راہ ہے۔ اپنی طرف سے لب کشائی کرنا ضلالت و گمراہی کا دروازہ کھولنا ہے جو خطرناک کھیل ہے۔ معتزلہ و دیگر گمراہ فرقوں کی گمراہی کا سبب یہی تھا کہ وہ اپنی عقل کو حکم بنا کر اس کی پیروی میں لگے رہے۔ اس بنا پر انھوں نے معجزات و کرامات اور عذاب قبر وغیرہ ماوراء الحس اشیاء سے متعلق نصوص قاطعہ کا انکار کر دیا۔ حالاں کہ چاہیے یہ تھا کہ عقل کے ساتھ نبوت کی روشنی حاصل کرتے اس کے بغیر عقل کا صراطِ مستقیم پر قائم رہنا قطعاً ممکن نہیں ہے۔ کیوں کہ عقل بذاتہ ناقص ہے اشیاء کی حقیقت اور کنہ کے ادراک سے قاصر ہے۔

مثلاً گنا بیٹھا کیوں ہے؟ اور اندرائن کڑوی کیوں ہے؟ جب کہ اُگنے کی زمین اور پانی ایک جیسا ہے تو یہ فرق کیوں ہے؟ اس کا جواب عقل کی بجائے وحی کے ذریعہ ملے گا کہ خالق و مالک نے قدرتِ تامہ کے اظہار کے لیے اور حکمتِ کاملہ کی بنا پر مختلف رنگ اور ذائقے پیدا کرنے کے ساتھ ساتھ ان میں مختلف تاثیر پیدا فرمادی ہے۔ اسی طرح برزخی امور جو کتاب و سنت میں ثابت ہیں ان پر بھی یقین رکھنا جزو ایمان ہے۔ دنیا میں آدمی جس بدن، ہاتھ، پاؤں وغیرہ کے ساتھ اعمال کا مرتکب ہوتا ہے، جزا و سزا کا تعلق بھی انھی سے ہے، مرنے کے

بعد اور بروز قیامت یہی شہادت بنیں گے۔ یہ نہیں ہو سکتا کہ اعمال خیر و شر دنیا کے بدن سے ہوں، جزا و سزا دوسرے بدن کو ملے۔ یہ تو سراسر بے انصافی ہے جس کا ذات باری تعالیٰ سے تصور کرنا بھی محال ہے، اور جو مناظر رسول اللہ ﷺ نے بحالت خواب دیکھے ان کا تعلق بھی اسی بدن سے ہے۔ ’برزخی جسم‘ کی اصطلاح خود ساختہ ہے جس کا شرع میں کوئی اصل نہیں، صحابہ و تابعین، تبع تابعین اور بعد کے سلف صالحین میں سے کسی نے بھی یہ بات نہیں کہی۔ پھر یہ کہنا کہ ”دنیاوی بدن کا موت کے بعد روح سے کوئی تعلق باقی نہیں رہتا اور یہ دنیاوی بدن تباہ ہو جاتا ہے“ غلط دعویٰ ہے۔ صحیح بخاری میں رسول اللہ ﷺ کا فرمان ہے:

«إِذَا وَضَعْتَ الْجَنَازَةَ فَاحْتَمِلْهَا الرِّجَالُ عَلَى أَعْنَاقِهِمْ فَإِنْ كَانَتْ صَالِحَةً قَالَتْ: قَدِمُونِي، وَإِنْ كَانَتْ غَيْرَ صَالِحَةٍ قَالَتْ لِأَهْلِهَا: يَا وَيْلَهَا أَيْنَ يَذْهَبُونَ بِهَا؟ يَسْمَعُ صَوْتَهَا كُلُّ شَيْءٍ إِلَّا الْإِنْسَانَ وَلَوْ سَمِعَ الْإِنْسَانُ لَصَعِقَ»

”جب میت کو چارپائی پر رکھا جاتا ہے اور لوگ اسے اپنی گردنوں پر اٹھا لیتے ہیں، اگر وہ نیک ہے تو کہتا ہے مجھے آگے لے چلو اور اگر وہ برا ہے تو پکارتا ہے اے شامت مجھے کدھر لے چلے ہو؟! اس آواز کو انسان کے علاوہ ہر چیز سنتی ہے۔ اور اگر انسان اس کو سن لے تو بیہوش ہو کر گر پڑے۔“

اس حدیث پر امام بخاری رحمہ اللہ نے بایں الفاظ تبویب قائم کی ہے:

باب قول الميت وهو الجنائزہ قدمونی
حدیث ہذا اس امر کی واضح دلیل ہے کہ موت کے بعد بھی بدن اور روح کا رابطہ قائم رہتا ہے اور بدن کا بوسیدہ ہونا صرف ہماری رویت کے اعتبار سے ہے ورنہ خالق و مالک کے لیے دونوں حالتیں برابر ہیں۔ ارشاد باری تعالیٰ ہے:

﴿أَلَا يَعْلَمُ مَنْ خَلَقَ وَهُوَ اللَّطِيفُ الْخَبِيرُ﴾

”بھلا جس نے پیدا کیا وہ بے خبر ہے وہ تو پوشیدہ باتوں کو

جاننے والا اور ہر چیز سے آگاہ ہے۔“ [الملک: ۱۴]
ان لوگوں کا یہ زعم کہ دنیاوی بدن میں دوبارہ صحیح ہونے کی خاصیت نہیں۔ اس کا جواب یہ ہے کہ جس ہستی نے پہلے اس کو پیدا کیا وہ اسی کو دوبارہ لوٹانے پر بھی قادر ہے۔ ﴿إِنَّ اللَّهَ عَلِيُّ كُلِّ شَيْءٍ قَدِيرٌ﴾ کے یہی معنی ہیں۔ اللہ رب العزت نے اس حقیقت کی وضاحت یوں فرمائی ہے:

﴿وَضَرَبَ لَنَا مَثَلًا وَنَسِيَ خَلْقَهُ طَقَالَ مَنْ يُعْجِي الْعِظَامَ وَهِيَ رَمِيمٌ ۝ قُلْ يُخْبِئُهَا الَّذِي أَنْشَأَهَا أَوَّلَ مَرَّةٍ ط وَهُوَ بِكُلِّ خَلْقٍ عَلِيمٌ﴾ [یس: ۷۸، ۷۹]

”اور اس نے ہمارے لیے مثال بیان کی اور اپنی پیدائش کو بھول گیا، کہنے لگا ان ہڈیوں کو کون زندہ کر سکتا ہے جب کہ یہ بوسیدہ ہو چکی ہوں۔ آپ جواب دیجیے! کہ انھیں وہ زندہ کرے گا جس نے انہیں اول مرتبہ پیدا کیا ہے جو سب طرح کی پیدائش کا بخوبی جاننے والا ہے۔“

قرآنی وضاحت سے بھی ثابت ہوا کہ دوبارہ زندگی دنیاوی بدن سے ہی ہوگی ورنہ تو ”کرے کوئی اور بھرے کوئی“ کا مصداق ہوگا۔ فرمان الہی ہے:

﴿وَمَا أَنَا بِظَلَّامٍ لِلْعَبِيدِ﴾ [ق: ۲۹]
”اور ہم بندوں پر ظلم نہیں کیا کرتے۔“

یاد رہے شرع میں قبر کا مفہوم عالم برزخ کو شامل ہے۔ چاہے کسی کو دفن کیا جائے یا نہ کیا جائے، درند پرند کھا جائیں یا اس کی راکھ ہو یا میں اڑا دی جائے سب کو محیط ہے۔ رسول اللہ ﷺ نے خواب میں جو ہولناک تصور دیکھا تھا وہ بھی دراصل قبر ہی کا حصہ ہے، علیحدہ کوئی شے نہیں۔ بقیہ مزید سوالات کے جوابات بالا اختصار ملاحظہ فرمائیں۔

سوال: صحیح بخاری [پارہ: ۶، کتاب الجنائز کی حدیث: ۴۶۸]

حدیث سمرہ بن جندب میں ہے کہ نبی کریم ﷺ نے فرمایا: ”میں نے آج رات (خواب میں) دیکھا کہ دو آدمی آئے اور میرا ہاتھ پکڑ کر ”ارض مقدسہ“ کی طرف لے گئے۔“

”ارض مقدسہ“ سے اسلاف نے کیا مراد لیا ہے؟ قائلین برزخی اجسام اس سے ”برزخ کا پاک مقام“ مراد لیتے ہیں۔

جواب: ارض مقدسہ سے مراد بیت المقدس کی سرزمین ہے۔ قصہ وفات موسیٰ علیہ السلام میں اس کی تصریح موجود ہے۔ [مشفق علیہ]
یہاں مقصود صرف اپنے سفر کی جہت بیان کرنا ہے جس میں یہ مناظر پیش آئے اگرچہ ان کا تعلق عالم برزخ سے ہے۔ یہ سب برحق ہیں کیوں کہ نبی ﷺ کا خواب وحی ہوتا ہے۔

سوال: وہ لوگ کہتے ہیں کہ گناہ گاروں کے جسم بار بار خراب ہونے کے بعد بار بار صحیح سلامت ہونے سے ثابت ہوتا ہے کہ انھیں کوئی نیا بدن دیا جاتا ہے۔ ورنہ دنیاوی بدن تو تباہ ہونے کے بعد صحیح نہیں ہو سکتا۔

جواب: گناہ گاروں کے دنیاوی بدن دوبارہ سہ بارہ اسی شکل میں لائے جاتے ہیں جس طرح بار بار ایک ہی پانی کی برف جمائی جاسکتی ہے۔ اسی طرح جسم بھی دنیاوی حالت میں ڈھل جاتا ہے کیوں کہ جزا و سزا کا تعلق اسی بدن سے ہے۔

سوال: اگر ہم اسے قیامت کے بعد کا واقعہ قرار دیں تو اس حدیث میں ہے کہ قیامت تک ان کے ساتھ یہی سلوک کیا جاتا رہے گا۔ یعنی یہ عذاب قیامت سے پہلے شروع ہو چکا ہے اور قیامت تک یہی عذاب دیا جاتا رہے گا۔ اس بات کا کیا جواب ہے؟

جواب: یہ واقعہ عالم برزخ کا ہے لیکن مناظر وہی ہیں جو روز جزا پیش آنے والے ہیں۔

سوال: زنا کاروں کو ایک ہی جگہ تنور میں عذاب دیے جانے سے معلوم ہوتا ہے کہ وہ قبر کے سوا کوئی اور جگہ تھی ورنہ زنا کار تو مختلف جگہوں پر دفن کیے جا رہے ہیں مگر انھیں اکٹھا کر کے ایک ہی جگہ تنور میں عذاب دینے کا ذکر ملتا ہے۔

جواب: سارے عالم برزخ پر قبر کا اطلاق ہے ظاہری پیمائش مراد نہیں جو آپ سمجھ رہے ہیں۔

سوال: اسی حدیث کے آخر میں ہے کہ نبی کریم نے اوپر بادل سا

قلت: وهذا إسناد صحيح على شرط مسلم۔

[صحيح سنن ابی داؤد: ۴/ ۲۱۴، رقم الحديث: ۹۶۲]

”یہ سند صحیح ہے مسلم کی شرط پر ہے۔“

اس سے معلوم ہوا حدیث عجب الذنب کے عموم سے یہ روایت مخصوص ہے۔ اصحاب شرع کے ہاں یہ قاعدہ مسلمہ ہے اس کا کوئی بھی انکاری نہیں۔

والله يهدى من يشاء الى صراط مستقيم .

سوال: قرآن میں ہے: ”شہید کو مردہ مت کہو بلکہ وہ زندہ ہے“

اس کا کیا مطلب ہے؟ کیا قرآن میں شہید کو اعزازی طور پر زندہ کہا گیا ہے۔ شہید کے زندہ ہونے کا کیا مطلب ہے؟ آیت میں جہاں شہید کو مردہ کہنے سے منع کیا گیا ہے وہاں یہ بھی بتایا گیا ہے کہ شہید زندہ ہوتا ہے۔ شہید کی زندگی کا کیا مطلب ہے؟

وہ لوگ کہتے ہیں کہ شہید کو جنت میں اڑنے والا نیا بدن دیا جاتا ہے، اس آیت کا یہی مطلب ہے۔ اگر اس سے مراد صرف برزخی حیات ہے تو وہ تو ہر نیک و بد کو حاصل ہے۔ شہید کے زندہ ہونے کا بطور خاص ذکر کیوں کیا گیا ہے؟

محترم! یہ لوگ مذکورہ بالا حدیث سے مرنے والے ہر انسان کا برزخی جسم ثابت کرتے ہیں اور برزخی جسم کا عقیدہ نہ رکھنے والے کو کافر قرار دیتے ہیں۔ یہ لوگ جس شخص کو بھی توحید کا متوالا دیکھتے ہیں، اسے اپنی جماعت میں شامل کرنے کے درپے ہو جاتے ہیں اور دنیاوی بدن کے تباہ ہو جانے اور نیا بدن عطا کیے جانے کے فلسفے کی بنیاد پر لوگوں کو گمراہ کر رہے ہیں۔

[والسلام: حافظ عبدالصمد، مین بازار سراج پارک، شاہدرہ]

جواب: شہداء کو مردہ نہ کہنا ان کے اعزاز و اکرام کی خاطر ہے۔

تاہم یہ برزخی زندگی ہے جس کی حقیقت کو پانے سے ہم قاصر ہیں۔ قرآنی الفاظ ﴿ولکین لا تشعرون﴾ کا یہی مفہوم ہے۔ جس بدن نے دنیا میں شہادت کی صعوبت برداشت کی، یہ اعزاز و تکریم بھی اسی کا حق ہے۔ حدیث میں جنت کے اندر شہید کی روح اُڑنے کا ذکر ہے

دیکھا۔ فرشتے کہنے لگے کہ یہ تمہارا یعنی نبی کریم کا مقام ہے۔ ابھی تمہاری دنیا میں رہنے کی کچھ عمر باقی ہے۔ اگر وہ پوری کر چکے ہوتے تو تم اس مقام میں آ جاتے۔

اس حدیث سے وہ لوگ یہ ثابت کرتے ہیں کہ نبی کریم ﷺ اپنی دنیاوی قبر میں نہیں بلکہ مقام الوسیلہ میں ہیں، جس کا ذکر مذکورہ حدیث میں ملتا ہے۔

جواب: نبی ﷺ کا اس مقام بالا پر ہونا برزخی زندگی کے اعتبار سے ہے ورنہ جسد غرضی صحیح سلامت اصلی حالت میں قبر مبارک میں مدفون ہے، جیسا کہ حدیث میں ہے:

«أول من ينشق عنه القبر» [مسلم]

”قیامت کے روز سب سے پہلے میں قبر سے باہر آؤں گا۔“ اور مکمل داخلہ قیامت کے روز ہوگا۔

سوال: وہ کہتے ہیں کہ صحیح حدیث میں ہے: «عجب الذنب» کے سوا انسان کا تمام بدن تباہ ہو جاتا ہے اور اسی سے جسم انسانی کو دوبارہ بنایا جائے گا۔ (باب: جس دن صور پھونکا جائے گا، تم لوگ فوج درفوج آؤ گے) وہ لوگ اس حدیث سے ثابت کرتے ہیں کہ تمام بدن تو تباہ ہو جاتا ہے پھر دنیاوی بدن کو عذاب کیسے دیا جاتا ہے۔

جواب: اس سوال کا تفصیلی جواب پہلے گزر چکا ہے۔

سوال: وہ کہتے ہیں کہ «عجب الذنب» والی حدیث سے انبیاء کے جسم سلامت رہنے والی موضوع روایت نکل راتی ہے۔ لہذا ثانی الذکر روایت قابل رد ہے۔

عجب الذنب والی حدیث میں کسی انسان کے بدن کو مستثنیٰ قرار نہیں دیا گیا بلکہ فطرت کا قانون بیان کیا گیا ہے کہ ہر انسان خواہ نیک ہو یا بد، عام آدمی ہو یا نبی، ہر آدمی کے بدن کو مٹی کھالیتی ہے۔ صرف عجب الذنب ہی بچتی ہے۔

جواب: انبیاء علیہم السلام کے اجساد سلامت رہنے والی حدیث کے متعلق

علامہ البانی فرماتے ہیں:

نئے بدن کا نہیں عالم برزخ میں اس کا اصلی بدن سے تعلق قائم رہتا ہے۔ کیفیت اللہ بہتر جانتا ہے۔

جنت میں شہید کو چوں کہ زندگی کی امتیازی حیثیت حاصل ہوتی ہے اس لیے اس کی برزخی حیات کو بالخصوص ذکر کیا گیا ہے اگرچہ سب کو برزخی حیات حاصل ہے۔

شہید کی اعزازی زندگی کے بارے میں قرآن میں ہے:

﴿بَلْ أَحْيَاءٌ عِنْدَ رَبِّهِمْ يُرْزَقُونَ ۝ فَرِحِينَ بِمَا آتَاهُمُ اللَّهُ مِنْ فَضْلِهِ ۖ وَيَسْتَبْشِرُونَ بِالَّذِينَ لَمْ يَلْحَقُوا بِهِمْ مِنْ خَلْفِهِمْ ۖ أَلَّا خَوْفٌ عَلَيْهِمْ وَلَا هُمْ يَحْزَنُونَ﴾

[آل عمران: ۱۶۹، ۱۷۰]

”بلکہ وہ زندہ ہیں اپنے رب کے پاس روزیاں دیئے جاتے ہیں۔ اللہ تعالیٰ نے اپنا فضل جو انہیں دے رکھا ہے اس سے بہت خوش ہیں اور خوشیاں منا رہے ہیں ان لوگوں کی بابت جو ابھی تک ان سے نہیں ملے ان کے پیچھے ہیں اس پر کہ انہیں نہ کوئی خوف ہے اور نہ وہ غمگین ہوں گے۔“

تفصیل اس کی صحیح احادیث میں موجود ہے۔ یاد رہے کتاب و سنت کی باطل و فاسد تاویلیں، سلف صالحین پر کفریہ فتوے بازی کرنا اور اہل حق سے نفرت و بغض کا اظہار کرنا تکفیری گروہ کا محبوب مشغلہ ہے۔ خود ساختہ نظریات کی تشہیر کر کے باطل پرستوں کی معاونت کرنا ان کا خصوصی شیوہ ہے۔ حق و باطل کی کشمکش میں ہر لمحہ شر و فساد کا علم اٹھائے سرگرداں پھرتے ہیں، ان جیسے لحدوں کی علماء نے پہلے ہر دور میں خبر لی ہے مستقبل میں بھی احباب ان کی سرکوبی کے لیے اہل حق کو کمر بستہ پائیں گے۔ اس فتنہ کا قلع قمع کرنا ہمارا بنیادی فرض ہے۔ موقع بہ موقع رب العزت کی توفیق سے ہم اس فتنہ کی خبر لیتے رہیں گے، ان شاء اللہ۔

دراصل ان ظالموں نے اللہ مالک کی قدرت کو عاجز انسان جیسی قوت سمجھ رکھا ہے کہ مرنے کے بعد یہ جسم تو تباہ و برباد ہو جاتا ہے۔ ٹھنڈک کے بعد اس کے لیے دوبارہ زندگی ناممکن اور محال ہے۔ ان کو اس بات کا علم نہیں جو اللہ دوزخ کی جہلقتی ہوئی آگ میں درخت اگا

سکتا ہے وہ اصلی جسم کو بھی دوبارہ زندگی بخشے پر قادر ہے۔

﴿تَبَارَكَ الَّذِي بِيَدِهِ الْمُلْكُ ۖ وَهُوَ عَلَىٰ كُلِّ شَيْءٍ قَدِيرٌ ۝ الَّذِي خَلَقَ الْمَوْتَ وَالْحَيَاةَ لِيَبْلُوَكُمْ أَيُّكُمْ أَحْسَنُ عَمَلًا ۖ وَهُوَ الْعَزِيزُ الْغَفُورُ﴾ [الملک: ۲۰۱]



سید انور حسین شاہ صاحب المعروف سید نفیس شاہ الحسینی کی وفات

استاذ الخطاطین، معروف عالم دین مولانا سید انور حسین شاہ المعروف سید نفیس الحسینی صاحب مؤرخہ ۵۔ فروری ۲۰۰۸ء (۲۶۔ محرم الحرام ۱۴۲۹ھ) بروز منگل علی الصبح وفات پا گئے، انا للہ وانا الیہ راجعون حضرت شاہ صاحب مرحوم ملک کے مایہ ناز خطاط تھے۔ بعض معروف رسائل و جرائد اور ادبی و دینی اخبارات کے ٹائٹل انھوں نے تحریر فرمائے۔ مجلس تحفظ ختم نبوت پاکستان کے نائب امیر اور مسلک دیوبند کے معروف جامعہ مدنیہ کریم پارک لاہور، کے مہتمم بھی تھے۔ موصوف گزشتہ طویل عرصے سے بیماری کے تھپیڑے سہتے سہتے اپنے وقت موعود پر داعی اجل کو لبیک کہہ گئے۔ دعا ہے اللہ کریم مرحوم کی لغزشیں معاف فرمائے، کروٹ کروٹ مغفرت فرمائے، اور جنت الفردوس میں اعلیٰ مقام سے نوازے، آمین۔ [ادارہ]

اچھے گھرانوں کی تلاش

والدین کے غور کے لیے

میرے پاس اچھے گھرانوں کی سگھر، ہونہار، لائق و فائق (ایم اے، ایم ایس سی، ڈاکٹرز، انجینئرز) بیٹیوں کے رشتے پنجاب کے مختلف شہروں سے موجود ہیں، ان کے لیے ہم پلہ برس روزگار، ذات پات کی تفریق سے بالا، نیکی و پارسائی کی بنیاد پر کنوارے لڑکوں کے رشتے مطلوب ہیں۔

میں چاہتا ہوں کہ نیک لوگوں کے روابط کی وجہ سے نیکی کا پلڑا بھاری ہو، یہ خدمت لوجہ اللہ ہے۔ رابطہ بعد نماز مغرب تا عشاء

[شیخ عمر فاروق، 15۔ بی، وحدت کالونی، لاہور۔ 042-7585960]

فوائد الصبر

قاری ذکاء اللہ، حافظ آبادی

نے کوئی دربان موجود نہ پایا (وہ اندر جا کر) کہنے لگی میں نے آپ ﷺ کو پہچانا نہیں تھا (میں صبر کرتی ہوں) آپ ﷺ نے فرمایا کہ صبر تو اس وقت کرنا چاہیے جب صدمہ شروع ہو۔ [بخاری، کتاب الجنائز، باب زیارة القبور، رقم

الحديث: ۱۲۸۳]

درج بالا روایت سے معلوم ہوا کہ صبر یہ ہے کہ آدمی ابتدائے مصیبت میں صبر و تحمل کا مظاہرہ کر کے اپنی زبان سے کوئی بات یا کوئی ایسا عمل نہ کرے جو شریعت کے خلاف ہو۔ حضرت سعید بن جبیر رضی اللہ عنہ فرماتے ہیں کہ صبر یہ ہے کہ آدمی اللہ رب العزت کی نعمتوں کا اقرار کرے اور مصیبتوں کا بدلہ اللہ کے ہاں ملنے کا یقین رکھے ان پر ثواب طلب کرے، ہر گھبراہٹ، پریشانی اور کٹھن موقع پر استقلال اور نیکی کی امید پر وہ خوش نظر آئے۔ [ابن کثیر تحت آية: ۱۵۴، البقرة]

صبر کی اقسام:

صبر کی تین قسمیں ہیں:

- ①..... محرمات اور معاصی سے اجتناب پر صبر کرنا
 - ②..... اعمال صالحہ اور اللہ کی اطاعت پر صبر کرنا
 - ③..... مصائب و حادثات زمانہ پر صبر کرنا
- شیخ الاسلام ابن تیمیہ رحمہ اللہ اپنی کتاب (السیاسة الشرعية) میں لکھتے ہیں کہ حاکم بالخصوص اور رعایا کے لیے بالعموم تین چیزیں عظیم مددگار ثابت ہوتی ہیں۔

- ①..... اللہ کے لیے اخلاص اور دعا اور غیر دعا کے ذریعہ اس پر توکل اور دل و جان سے نماز کی حفاظت و پابندی جو اللہ کے لیے اخلاص کی اصل ہے۔

ان الحمد لله والصلاة والسلام على رسول الله، اما بعد! اعوذ بالله من الشيطان الرجيم . بسم الله الرحمن الرحيم .

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ اللَّهَ مَعَ الصَّابِرِينَ﴾ [البقرة: ۱۵۳]

”اے لوگو! جو ایمان لائے ہو صبر اور نماز کے ساتھ مدد طلب کرو بے شک اللہ صبر کرنے والوں کے ساتھ ہے۔“

صبر خود کو کسی بات سے روکنا، باز رکھنا۔ ایک دوسرا معنی دل کو تھامنا طبیعت کو قابو میں رکھنا، ثابت قدم رہنا۔ قرآن پاک میں ہے:

واصبر نفسك مع الذين يدعون ربهم بالغداة والعشي . [القاموس الوحيد، ص: ۹۰۸]

صبر کی تعریف بزبان حدیث:

حضرت انس بن مالک رضی اللہ عنہ بیان کرتے ہیں کہ آپ ﷺ کا گزر ایک عورت پر سے ہوا جو ایک قبر کے پاس بیٹھی رو رہی تھی۔ آپ نے فرمایا:

”اتقى الله واصبرى قالت اليك عنى فانك لم تصب بمصیبتى ولم تعرفه فقيل لها انه النبی ﷺ فانت باب النبی ﷺ فلم تجد عنه بوابين فقلت لم اعرفك فقال انما الصبر عند الصدمة الاولى۔“

”اللہ سے ڈر اور صبر کر، وہ کہنے لگی جاؤ اپنا کام کرو تمہیں مجھ جیسی مصیبت تو پیش نہیں آئی۔ وہ عورت آپ ﷺ کو پہچانتی نہ تھی اسے لوگوں نے بتلایا کہ وہ تو نبی ﷺ تھے۔ چنانچہ وہ نبی ﷺ کے دروازے پر حاضر ہوئی، وہاں اس

﴿.....مخلوق کے ساتھ بھلائی کرنا اور زکوٰۃ ادا کرنا﴾

﴿.....تکلیف، مصیبت اور حادثات زمانہ کے وقت صبر کرنا﴾

[تیسیر الرحمن لیبیان القرآن، لدکتور محمد لقمان السلفی،

ج: ۱، ص: ۸۶]

ارشاد باری تعالیٰ ہے:

﴿وَلَنَبْلُوَنَّكُمْ بِشَيْءٍ مِّنَ الْخَوْفِ وَالْجُوعِ وَنَقْصٍ

مِّنَ الْأَمْوَالِ وَالْأَنْفُسِ وَالثَّمَرَاتِ ۗ وَبَشِّرِ الصَّابِرِينَ﴾

”اور ہم تمہیں خوف اور بھوک اور مالوں اور جانوں اور پھلوں کی کمی میں سے کسی نہ کسی چیز کے ساتھ ضرور آزمائیں گے

اور صبر کرنے والوں کو خوش خبری دے دو۔“ [البقرة: ۱۵۵]

﴿وَلَنَبْلُوَنَّكُمْ حَتَّىٰ نَعْلَمَ الْمُجْتَهِدِينَ مِنكُمْ وَ

الصَّابِرِينَ ۚ وَنَبْلُوا أَخْيَارَكُمْ﴾ [محمد: ۳۱]

”اور ہم ضرور ہی تمہیں آزمائیں گے یہاں تک کہ تم میں

سے جہاد کرنے والوں اور صبر کرنے والوں کو جان لیں اور

تمہارے حالات جان لیں۔“

﴿يَا أَيُّهَا الَّذِينَ آمَنُوا لَيَبْلُوَنَّكُمُ اللَّهُ بِشَيْءٍ مِّنَ

الصَّيْدِ تَنَالُهُ أَيْدِيكُمْ وَرِمَاحُكُمْ لِيَعْلَمَ اللَّهُ مَن

يَخَافُهُ بِالْغَيْبِ ۚ فَمَنِ اعْتَدَىٰ بَعْدَ ذَلِكَ فَلَهُ عَذَابٌ

أَلِيمٌ﴾ [المائدة: ۹۴]

”اے لوگو جو ایمان لائے ہو! اللہ تمہیں شکار میں سے کسی چیز

کے ساتھ ضرور آزمائے گا جس پر تمہارے ہاتھ اور نیزے

پہنچتے ہوں گے تاکہ اللہ جان لے کہ بن دیکھے اس سے کون

ڈرتا ہے پھر جو اس کے بعد حد سے بڑھے تو اس کے لیے

دردناک عذاب ہے۔“

﴿وَضَرَبَ اللَّهُ مَثَلًا قَوْمًا كَانَتْ أَمْنَةً مُّظْمِنَةً يَّاتِيهَا

رِزْقُهَا رَغَدًا مِّنْ كُلِّ مَكَانٍ فَكَفَرَتْ بِأَنْعُمِ اللَّهِ

فَأَذَاقَهَا اللَّهُ لِبَاسَ الْجُوعِ وَالْخَوْفِ بِمَا كَانُوا

يَصْنَعُونَ﴾ [نحل: ۱۱۲]

”اور اللہ نے ایک بستی کی مثال بیان کی جو امن والی اطمینان

والی تھی اس کے پاس کا رزق کھلا ہر جگہ سے آتا تھا۔ تو اس

نے اللہ کی نعمتوں کی ناشکری کی تو اللہ نے اسے بھوک اور

خوف کا لباس پہنا دیا۔ اس کے بدلے جو وہ کیا کرتے تھے۔“

ارشاد باری تعالیٰ ہے:

﴿أَمْ حَسِبْتُمْ أَن تُدْخَلُوا الْجَنَّةَ وَلَمَّا يَعْلَمِ اللَّهُ

الَّذِينَ جَاهَدُوا مِنْكُمْ وَيَعْلَمَ الصَّابِرِينَ﴾

[آل عمران: ۱۴۲]

”یا تم نے گمان کر لیا کہ تم جنت میں داخل ہو جاؤ گے حالانکہ

کہ ابھی اللہ نے تم میں سے ان لوگوں کو جانا ہی نہیں جنہوں

نے جہاد کی اور تاکہ وہ صبر کرنے والوں کو جان لے۔“

ارشاد باری تعالیٰ ہے:

﴿لَتُبْلَوُنَّ فِيْ أَمْوَالِكُمْ وَأَنْفُسِكُمْ وَلَتَسْمَعُنَّ مِنَ

الَّذِينَ أُوتُوا الْكِتَابَ مِنْ قَبْلِكُمْ وَمِنَ الَّذِينَ أَشْرَكُوا

أَذَىٰ كَثِيرًا ۖ وَإِنْ تَصْبِرُوا وَتَتَّقُوا فَإِنَّ ذَلِكَ مِنْ

عِزِّ الْمُوْرِ﴾ [آل عمران: ۱۸۶]

”یقیناً تمہارے مالوں اور تمہاری جانوں میں تمہاری آزمائش

ضرور کی جائے گی اور یقیناً تم ان لوگوں سے جنہیں تم سے

پہلے کتاب دی گئی اور ان لوگوں سے جو مشرک ہیں بہت سی

تکلیف دہ باتیں ضرور سناؤ گے اور اگر تم صبر کرو اور متقی بنو تو

بلاشبہ یہ ہمت کے کاموں سے ہے۔“

ارشاد باری تعالیٰ ہے:

﴿وَقَطَّعْنَهُمْ فِي الْأَرْضِ أُمَّمًا ۚ مِنْهُمْ الصَّالِحُونَ وَ

مِنْهُمْ ذُوْنَ ذَلِكِ ۚ وَبَلَوْنَهُمْ بِالْحَسَنَاتِ وَالسَّيِّئَاتِ

لَعَلَّهُمْ يَرْجِعُونَ﴾ [اعراف: ۱۶۸]

”اور ہم نے انہیں زمین میں مختلف گروہوں میں ٹکڑے

ٹکڑے کر دیا ان میں سے کچھ نیک تھے اور کچھ ان کے علاوہ

تھے اور ہم نے اچھے حالات اور برے حالات کے ساتھ ان

کی آزمائش کی شاید وہ باز آجائیں۔“

ارشاد باری تعالیٰ ہے:

﴿وَبَلُّوْكُمْ بِالْشَّرِّ وَالْغَيْرِ فِتْنَةً ۖ وَإِلَيْنَا تُرْجَعُونَ﴾

”اور ہم تمہیں برائی اور بھلائی میں مبتلا کرتے ہیں آزمائے کے لیے اور تم ہماری ہی طرف لوٹائے جاؤ گے۔“ [الانبیاء: ۳۵]

ان آیات بینات سے معلوم ہوا کہ اس حیات دنیوی میں ہر انسان کی آزمائش ہوتی ہے۔ ہاں یہ الگ بات ہے کہ بعض مبتلی بالخیر اور بعض مبتلی بالشر ہوتے ہیں۔ بہر حال آزمائش ہر کسی کی ہوتی ہے اسی لیے تو اللہ رب العزت نے اپنے کلام میں متعدد مقامات پر صبر کی تلقین فرمائی ہے تاکہ انسان صبر و ثبات کا پیکر بن کر کامیابی و کامرانی سے سرفراز ہو سکے۔ ارشاد باری تعالیٰ ہے:

﴿يُبْنِىْ اَقِمِ الصَّلٰوةَ وَاْمُرْ بِالْمَعْرُوفِ وَاَنْهَ عَنِ الْمُنْكَرِ وَاَصْبِرْ عَلٰى مَا اَصَابَكَ ۚ اِنَّ ذٰلِكَ مِنْ عَزْمِ الْاُمُوْرِ﴾ [لقمان: ۱۷]

”اے میرے چھوٹے بیٹے نماز قائم کر اور نیکی کا حکم دے اور برائی سے منع کر اور اس (مصیبت) پر صبر کر جو تجھے پہنچے، یقیناً یہ ہمت کے کاموں سے ہے۔“

ارشاد باری تعالیٰ ہے:

﴿فَاَصْبِرْ ۚ اِنَّ وَعْدَ اللّٰهِ حَقٌّ وَّاسْتَغْفِرْ لِذَنْبِكَ وَسَبِّحْ بِحَمْدِ رَبِّكَ بِالْعَشِيِّ وَالْاُبْحَارِ﴾ [المؤمن: ۵۵]

”پس صبر کر یقیناً اللہ کا وعدہ سچا ہے اور اپنے گناہ کے لیے بخشش مانگ اور دن کے پچھلے اور پہلے پہر اپنے رب کی حمد کے ساتھ تسبیح کر۔“

ارشاد باری تعالیٰ ہے:

﴿قَالَ مُوسٰى لِقَوْمِهٖ اسْتَعِيْنُوْا بِاللّٰهِ وَاَصْبِرُوْا ۚ اِنَّ الْاَرْضَ لِلّٰهِ ۚ كَانَ يُورِثُهَا مَنْ يَّشَآءُ مِنْ عِبَادِهٖ ۚ وَالْعَاقِبَةُ لِلْمُتَّقِيْنَ﴾ [الاعراف: ۱۲۸]

”موسیٰ علیہ الصلوٰۃ والسلام نے اپنی قوم سے کہا اللہ سے مدد مانگو اور صبر کرو بے شک زمین تو اللہ کی ہے وہ اپنے بندوں میں سے جسے چاہتا ہے اس کا وارث بناتا ہے اور اچھا انجام متقی لوگوں کے لیے ہے۔“

ارشاد باری تعالیٰ ہے:

﴿فَاَصْبِرْ عَلٰى مَا يَقُوْلُوْنَ وَسَبِّحْ بِحَمْدِ رَبِّكَ قَبْلَ طُلُوْعِ الشَّمْسِ وَقَبْلَ غُرُوْبِهَا ۚ وَمِنْ اٰتَاٰى الْيَلِّ فَسَبِّحْ وَاَطْرَافَ النَّهَارِ لَعَلَّكَ تَرْضٰى﴾ [طہ: ۱۳۰]

”سو اس پر صبر کر جو وہ کہتے ہیں اور سورج طلوع ہونے سے پہلے اور اس کے غروب ہونے سے پہلے اپنے رب کی حمد کے ساتھ تسبیح کر اور رات کے کچھ اوقات میں بھی تسبیح کر اور دن کے کناروں میں، تاکہ تو خوش ہو جائے۔“

ارشاد باری تعالیٰ ہے:

﴿وَلِرَبِّكَ فَاَصْبِرْ﴾ [المذثر: ۷]

”پس صبر کر۔“ ارشاد باری تعالیٰ ہے:

﴿فَاَصْبِرْ لِحُكْمِ رَبِّكَ وَلَا تُطْعَمْ مِنْهُمْ اِثْمًا اَوْ كُفُوْرًا﴾ [الدھر: ۲۴]

”پس اپنے رب کے فیصلے تک صبر کر اور ان میں سے کسی گناہ گار یا بہت ناشکرے کا کہنا مت مان۔“

صبر اہل ایمان کی صفت:

ارشاد باری تعالیٰ ہے:

﴿الَّذِيْنَ اِذَا ذُكِرَ اللّٰهُ وَجِلَتْ قُلُوْبُهُمْ وَالصَّبْرِيْنَ عَلٰى مَا اَصَابَهُمْ وَالْمُؤْمِنِيْنَ الصَّلٰوةَ ۚ وَمِمَّا رَزَقْنٰهُمْ يُنْفِقُوْنَ﴾ [الحج: ۳۵]

”وہ لوگ کہ جب اللہ کا ذکر کیا جاتا ہے ان کے دل ڈر جاتے ہیں اور ان پر جو مصیبت آئے اس پر صبر کرنے والے اور نماز قائم کرنے والے ہیں اور ہم نے انہیں جو کچھ دیا ہے اس میں سے خرچ کرتے ہیں۔“

ارشاد باری تعالیٰ ہے:

﴿الَّذِيْنَ يَقُوْلُوْنَ رَبَّنَا اِنَّا اٰمَنَّا فَاغْفِرْ لَنَا ذُنُوْبَنَا وَرَبَّنَا عَذَابَ النَّارِ ۝ الصَّبْرِيْنَ وَالصّٰدِقِيْنَ وَالْقٰنِتِيْنَ وَالْمُتَّقِيْنَ وَالْمُسْتَغْفِرِيْنَ بِالْاَسْحَارِ﴾

”جو کہتے ہیں اے ہمارے رب! بے شک ہم ایمان لے آئے سو ہمیں ہمارے گناہ بخش دے اور ہمیں آگ کے عذاب سے بچا۔ جو صبر کرنے والے اور سچ کہنے والے اور حکم ماننے والے اور خرچ کرنے والے اور رات کی آخری گھڑیوں میں بخشش مانگنے والے ہیں۔“ [آل عمران: ۱۶، ۱۷]

ارشاد باری تعالیٰ ہے:

﴿وَالصَّابِرِينَ فِي الْبُاسَاءِ وَالصَّرَآءِ وَحِينَ الْبَأْسِ ط أُولَئِكَ الَّذِينَ صَدَقُوا ط وَأُولَئِكَ هُمُ الْمُتَّقُونَ﴾

”تنگ دستی اور تکلیف میں اور لڑائی کے وقت صبر کرنے والے ہیں۔ یہی لوگ ہیں جنہوں نے سچ کہا اور یہی بچنے والے ہیں۔“ [البقرة: ۱۷۷]

ارشاد باری تعالیٰ ہے:

﴿وَإِسْمَاعِيلَ وَإِدْرِيسَ وَذَا الْكِفْلِ ط كُلٌّ مِّنَ الصَّابِرِينَ﴾ وَاذْكُرْهُمْ فِي رَحْمَتِنَا ط إِنَّهُمْ مِّنَ الصَّالِحِينَ ﴿[الانبیاء: ۸۵، ۸۶]

”اور اسماعیل اور ادریس اور ذوالکفل کو ہر ایک صبر کرنے والوں میں سے تھا۔ اور ہم نے انہیں اپنی رحمت میں داخل کر لیا یقیناً وہ نیک لوگوں میں سے تھے۔“

ارشاد باری تعالیٰ ہے:

﴿قَالَ يَا بَنِي آدَمَ اٰقْعَلْ مَا تُؤْمَرُ سَتَجِدُنِيْ اِنْ شَاءَ اللّٰهُ مِنَ الصَّابِرِيْنَ﴾ [صافات: ۱۰۲]

”اس نے کہا اے میرے باپ! تجھے جو حکم دیا جا رہا ہے کر گزرا اگر اللہ نے چاہا تو ضرور مجھے صبر کرنے والوں میں سے پائے گا۔“

ارشاد باری تعالیٰ ہے:

﴿اِنَّا وَجَدْنٰهُ صَابِرًا ط نِعَمَ الْعَبْدِ ط اِنَّهٗ اَوَابٌ﴾

”بے شک ہم نے اسے صبر کرنے والا پایا اچھا بندہ تھا یقیناً وہ بہت رجوع کرنے والا تھا۔“ [ص: ۴۴]

ارشاد باری تعالیٰ ہے:

﴿وَالْعَصْرُ ۝ اِنَّ الْاِنْسَانَ لَفِيْ خُسْرٍ ۝ اِلَّا الَّذِيْنَ اٰمَنُوْا وَعَمِلُوا الصَّٰلِحٰتِ وَتَوَّصَّوْا بِالْحَقِّ ۚ وَتَوَّصَّوْا بِالصَّبْرِ﴾ [العصر: ۱-۳]

”زمانے کی قسم! یقیناً ہر انسان ضرور ہی گھاٹے میں ہے سوائے ان لوگوں کے جو ایمان لائے اور نیک اعمال کیے اور جنہوں نے ایک دوسرے کو حق کی وصیت کی اور ایک دوسرے کو صبر کی وصیت کی۔“

فوائد:

درج بالا آیات سے معلوم ہوا کہ صبر اہل ایمان کی صفت ہے۔ اس کے علاوہ جو فوائد ان آیات سے مستفاد ہوتے ہیں وہ یہ ہیں:

①..... تلاوت کلام اللہ کے وقت ان کے دل خوف الہی کی وجہ سے ڈر جاتے ہیں، ②..... نماز قائم کرنے والے، ③..... اللہ رب العزت کے دیے ہوئے مال میں سے اس کے راستے میں خرچ کرتے ہیں، ④..... اپنے رب کی اطاعت و فرماں برداری کرنے والے، ⑤..... صلوٰۃ تہجد کا اہتمام اور پروردگار دو عالم سے استغفار طلب کرنے والے، ⑥..... اعمال صالحہ کا اہتمام اور ایک دوسرے کو حق بات کی وصیت کرنے والے، ⑦..... صبر صرف صالح سیرت مومنین کی صفت ہی نہیں بلکہ درس انبیاء بھی ہے۔ انبیائے کرام علیہم الصلوٰۃ والسلام نے مصائب و مشکلات کے وقت صبر کر کے مومنین کو اس بات کا درس دیا کہ وہ بھی اپنی زندگی کے کٹھن مراحل میں انبیاء کے اسی اسوہ پر عمل پیرا ہوں۔

مصیبت کی تعریف:

امام ابو عبد اللہ محمد بن احمد بن ابی بکر بن فرح الانصاری القرطبی التونی ۶۷۱ھ اپنی تفسیر القرطبی میں رقم طراز ہیں:

النکبة ینکبھا الانسان وان صغرت - [انظر تفسیر قرطبی ج: ۱، ص: ۱۷۱ دار الکتب العلمیۃ۔ الجامع الاحکام القرآن، ج: ۱، البقرة: ۱۵۷، ص: ۱۸۸]

”مصیبت وہ ہے کہ جو انسان کے لیے تکلیف دہ ہو اگرچہ وہ

چھوٹی ہی کیوں نہ ہو۔“

حضرت عکرمہ سے روایت ہے کہ

ان مصباح رسول اللہ صلی اللہ علیہ وسلم انظفاً ذات لیلۃ فقال انا لله وانا الیہ راجعون۔ فقیل امصیۃ ہی یا رسول اللہ ﷺ؟ قال نعم کل ما اذی المؤمن فهو مصیۃ۔ [الجامع الاحکام القرآن، ج: ۱، ص: ۱۱۸۔ آیت: ۱۵۷ البقرة]

”ایک رات نبی مکرم علیہ الصلوٰۃ والسلام کا چراغ بجھ گیا تو آپ ﷺ نے پڑھا انا لله وانا الیہ راجعون۔“ بے شک ہم اللہ کے لیے ہیں اور بے شک ہم اسی کی طرف لوٹ کر جانے والے ہیں۔“ [البقرة: ۱۵۷] عرض کیا گیا یا رسول اللہ ﷺ کیا یہ مصیبت ہے؟ آپ ﷺ نے فرمایا: ہاں ہر وہ چیز جو مومن کو ایذا دے وہ اس کے لیے مصیبت ہے۔“

کلمہ استرجاع پڑھنے کی فضیلت:

کلمہ استرجاع کو اگر حضوری قلب کے ساتھ پڑھا جائے تو اس میں اظہار عبودیت بھی ہے اور دوبارہ زندہ ہو کر جزائے اعمال کا اعتراف بھی۔ [انظر تفسیر القرطبی، ج: ۱، ص: ۱۷۱۔ البقرة: ۱۵۷] حضرت ام سلمہ رضی اللہ عنہا بیان کرتی ہیں کہ میں نے رسول اللہ ﷺ کو فرماتے ہوئے سنا:

ما من مسلم تصیبه مصیۃ فیقول ما امرہ اللہ انا لله وانا الیہ راجعون اللهم اجرنی فی مصیبتی واخلف لی خیرا منها الا اخلف الله له خیرا منها۔ قالت فلما مات ابو سلمه قلت ائی المسلمین خیر من ابی سلمۃ اول بیت ہاجر الی رسول اللہ ﷺ ثم انی قلتها فاخلف الله لی رسول اللہ ﷺ قالت ارسل الی رسول اللہ ﷺ حاطب بن ابی بلتعہ یخطبونی لہ فقلت ان لی بنتاً وانا غیورٌ فقال اما ابتئها فندعوا الله ان ینغیہا عنها وادعوا الله ان

یذهب بالغیرۃ۔ [مسلم، کتاب الجنائز، باب ما یقال

عند المصیۃ، رقم الحدیث: ۲۱۲۶]

”کوئی مسلمان ایسا نہیں کہ اس کو مصیبت پہنچے اور وہ یہ کہے جو اللہ تبارک و تعالیٰ نے حکم کیا ہے (ہم سب اللہ کا مال ہیں اور ہم سب اسی کی طرف جانے والے ہیں) یا اللہ مجھے اس مصیبت کا ثواب دے اور اس کے بدلہ میں اس سے اچھی عنایت فرما مگر اللہ رب العزت اس سے بہتر چیز عطا فرمادیتا ہے۔ حضرت ام سلمہ کہتی ہیں جب ابو سلمہ رضی اللہ عنہ (یعنی ان کے شوہر) انتقال کر گئے تو میں نے کہا اب ان سے بہتر کون ہوگا اس لیے کہ ان کا پہلا گھر تھا جس نے رسول اللہ ﷺ کی طرف ہجرت کی تھی، پھر میں نے یہی دعا پڑھی (انا لله وانا الیہ راجعون اللهم اجرنی فی مصیبتی واخلف لی خیرا منها) تو اللہ تعالیٰ نے مجھے ابو سلمہ کے بدلے رسول اللہ ﷺ کو شوہر بنا دیا۔ کہتی ہیں کہ رسول اللہ ﷺ نے میرے پاس حاطب بن ابی بلتعہ کو بھیجا وہ مجھے رسول اللہ ﷺ کا پیغام دینے آئے۔ میں نے عرض کیا کہ میری ایک بیٹی ہے اور مجھ میں غصہ ہے تو آپ ﷺ نے فرمایا: ان کی بیٹی کے لیے تو ہم اللہ سے دعا کریں گے کہ اللہ ان کی بیٹی کے فکر سے بے غم کر دے گا اور ان کے غصہ کے لیے ہم دعا کریں گے کہ وہ اللہ کھودے گا۔“

حضرت سعید بن جبیر فرماتے ہیں کہ

لم یعط هذه الکلمات نبی قبل نبینا ولو عرفها یعقوب لما قال (یا سفی علی یوسف)۔

یہ کلمات (انا لله وانا الیہ راجعون) ہمارے نبی (محمد ﷺ) سے پہلے کسی نبی کو عطا نہیں کیے گئے۔ اگر یعقوب علیہ الصلوٰۃ والسلام انہیں جانتے ہوتے تو یوں نہ کہتے یا سفی علی یوسف ”ہائے میرا غم یوسف پر۔“ [یوسف: ۸۴۔ انظر

تفسیر القرطبی، ج: ۱، ص: ۱۷۱۔ البقرة: ۱۵۷]

ابتلاء کی حکمتیں:

الامام علاء الدین علی بن محمد بن ابراہیم البغدادی المتوفی سنہ ۷۲۵ھ فرماتے ہیں کہ آپ کہیں کہ ابتلاء کی تعریف کو مقدم کرنے میں کیا حکمت ہے؟ جیسے اللہ رب العزت کا ارشاد ہے:

﴿وَلَنَبْلُوَنَّكُمْ﴾ [البقرة: ۱۵۷]

”اور ہم تمہیں ضرور ضرور آزمائیں گے۔“

تو میں کہوں گا کہ اس میں کئی حکمتیں ہیں۔

①..... جب آدمی کو علم ہو کہ کسی چیز کے ساتھ اسے آزمایا جائے گا تو وہ آزمائش پر صبر کرنے کے لیے اپنے آپ کو تیار کرے گا۔ جب آزمائش نازل ہوگی تو وہ بے صبری کا اظہار نہیں کرے گا۔

②..... منافقین اپنے آپ کو بوجہ لالچ مومن ظاہر کرتے تاکہ انہیں مال غنیمت میں سے حصہ مل سکے۔ جب اللہ رب العزت نے بتلا دیا کہ وہ اپنے بندوں کی آزمائش کرنے والا ہے تو اس اعتبار سے منافق اور مومن میں امتیاز ہو جاتا ہے کہ کون سچا ہے اور کون جھوٹا۔

③..... انسان خوش حالی کی بہ نسبت حالت ابتلاء میں زیادہ حضوری قلب سے اللہ رب العزت کی طرف متوجہ ہوتا ہے۔ جب اسے علم ہو کہ کسی بلاء سے اسے آزمایا جائے گا تو یقیناً ایسا آدمی ہمہ وقت مالک کائنات کے سامنے عاجزی و انکساری کا اظہار کرے گا۔ تاکہ اللہ رب العزت اس پر نازل ہونے والی مصیبت سے اسے بچالے۔ [انظر تفسیر خازن، ج: ۱، ص: ۹۴۔ البقرة: ۱۵۶]

معیت الہی کا ذریعہ:

ارشاد باری تعالیٰ ہے:

﴿وَاللَّهُ مَعَ الصَّابِرِينَ﴾ [البقرة: ۲۴۹]

”اور اللہ صبر کرنے والوں کے ساتھ ہے۔“

ایک دوسرے مقام پر یوں ارشاد ہوا:

﴿يَا أَيُّهَا الَّذِينَ آمَنُوا اسْتَعِينُوا بِالصَّبْرِ وَالصَّلَاةِ إِنَّ

اللَّهُ مَعَ الصَّابِرِينَ﴾ [البقرة: ۱۵۳]

”اے لوگو جو ایمان لائے ہو! صبر اور نماز کے ساتھ مدد طلب

کرو۔ بے شک اللہ پاک ہے صبر کرنے والوں کے ساتھ ہے۔“

ارشاد باری تعالیٰ ہے:

﴿وَاطِيعُوا اللَّهَ وَرَسُولَهُ وَلَا تَنَازَعُوا فَتَفْشَلُوا وَ

تَذْهَبَ رِجْصُكُمْ وَاصْبِرُوا إِنَّ اللَّهَ مَعَ الصَّابِرِينَ﴾

”اور اللہ اور اس کے رسول کا حکم مانو اور آپس میں مت جھگڑو

ورنہ بزدل ہو جاؤ گے اور تمہاری ہوا چلی جائے گی اور صبر کرو

بے شک اللہ صبر کرنے والوں کے ساتھ ہے۔“ [الانفال: ۴۶]

﴿وَإِنْ يَكُنْ مِنْكُمْ أَلْفٌ يَغْلِبُ أَلْفَ الْكَافِرِينَ بِإِذْنِ اللَّهِ وَ

اللَّهُ مَعَ الصَّابِرِينَ﴾ [الانفال: ۶۶]

”اگر تم میں سے ہزار ہوں تو اللہ کے حکم سے دو ہزار پر غالب

آئیں اور اللہ صبر کرنے والوں کے ساتھ ہے۔“

معیت الہی کا مفہوم:

اللہ رب العزت نے ان آیات بینات میں اس بات کی خبر دی ہے کہ وہ صبر کرنے والوں کے ساتھ ہے۔ اور یہاں معیت سے مراد (معیت خاصہ ہے) جو اللہ کی محبت اور اس کی نصرت و قربت پر دلالت کرتی ہے یعنی اللہ صبر کرنے والوں کے ساتھ ہے ان سے محبت کرتا ہے اور ان کی مدد کرتا ہے۔ ارشاد باری تعالیٰ ہے:

﴿بَلَىٰ ۚ إِنْ تَصْبِرُوا وَتَتَّقُوا وَيَأْتُوكُمْ مِنْ فُورِهِمْ

هَذَا يُمَدِّدْكُمْ دَبْكُمْ بِخَمْسَةِ آلَافٍ مِنَ الْمَلَائِكَةِ

مُسَوِّمِينَ﴾ [آل عمران: ۱۲۵]

”کیوں نہیں اگر تم صبر کرو اور ڈرتے رہو اور وہ اپنے اسی

جوش میں تم پر آپڑیں تو تمہارا رب پانچ ہزار فرشتوں کے

ساتھ تمہاری مدد کرے گا جو خاص نشان والے ہوں گے۔“

صبر کرنے والوں کے لیے اس سے بڑھ کر اور کیا فضیلت ہو سکتی ہے کہ اللہ ان کے ساتھ ہے۔ اور (معیت) کی ایک دوسری قسم معیت عامہ ہے۔ یعنی اللہ اپنے علم و قدرت کے ذریعہ اپنے بندوں کے ساتھ ہے۔ جیسا کہ ارشاد باری تعالیٰ ہے:

﴿وَهُوَ مَعَكُمْ أَيْنَ مَا كُنْتُمْ﴾ [الحديد: ۴]

”تم جہاں بھی ہو وہ تمہارے ساتھ ہے۔“

اور یہ معیت تمام مخلوق کے لیے ہے۔

حصول بخشش کا ذریعہ:

ارشاد باری تعالیٰ ہے:

﴿وَلَمَّا أَذَقْنَا الْإِنْسَانَ مِنَّا رَحْمَةً ثُمَّ نَزَعْنَاهَا مِنْهُ إِنَّهُ لَكَفُورٌ كَفُورٌ ۝ وَلَمَّا أَذَقْنَاهُ نَعْمَاءَ بَعْدَ ضَرَاءَ مَسَتْهُ لَيَقُولَنَّ ذَهَبَ السَّيِّئَاتِ عَنِّي ۖ إِنَّهُ لَفَرِحٌ فَخُورٌ ۝ إِلَّا الَّذِينَ صَبَرُوا وَعَمِلُوا الصَّالِحَاتِ ۖ أُولَٰئِكَ لَهُمْ مَغْفِرَةٌ وَأَجْرٌ كَبِيرٌ﴾ [ہود: ۹-۱۱]

”اور بلاشبہ اگر ہم انسان کو اپنی طرف سے کوئی رحمت چکھائیں پھر اسے اس سے چھین لیں تو یقیناً وہ تو نہایت ناامید بے حد ناشکرا ہوتا ہے۔ اور اگر ہم اسے کوئی نعمت چکھائیں کسی تکلیف کے بعد جو اسے پہنچی ہو تو یقیناً کہے گا سب تکلیفیں مجھ سے دور ہو گئیں بلاشبہ وہ بہت پھولنے والا بہت فخر کرنے والا ہے۔ مگر وہ لوگ جنہوں نے صبر کیا اور نیک اعمال کیے انہی کے لیے بڑی بخشش اور بہت بڑا اجر ہے۔“

ارشاد باری تعالیٰ ہے:

﴿ثُمَّ إِنَّ رَبَّكَ لِلَّذِينَ هَاجَرُوا مِنَّا بَعْدَ مَا قُتِلُوا ثُمَّ جَاهَدُوا وَصَبَرُوا ۖ إِنَّ رَبَّكَ مِن بَعْدِهَا لَغَفُورٌ رَّحِيمٌ﴾ [النحل: ۱۱۰]

”پھر بے شک تیرا رب ان لوگوں کے لیے جنہوں نے وطن چھوڑا اس کے بعد کہ فتنے میں ڈالے گئے پھر انہوں نے جہاد کیا اور صبر کیا یقیناً تیرا رب اس کے بعد ضرور بے حد بخشنے والا نہایت مہربان ہے۔“

سورۃ احزاب میں اللہ رب العزت نے اہل ایمان کی دس صفات بیان کی ہیں۔ ان میں سے ایک صفت یہ بھی ہے والصبرین والصبرات ”صبر کرنے والے مرد اور صبر کرنے والی عورتیں“ ان کی جزا کا تذکرہ بیان کرتے ہوئے فرمایا:

﴿أَعَدَّ اللَّهُ لَهُمْ مَغْفِرَةً وَأَجْرًا عَظِيمًا﴾ [احزاب: ۳۵]

”اللہ رب العزت نے ان کے لیے بخشش اور اجر عظیم تیار کر

رکھا ہے۔“

حضرت ابو ہریرہ رضی اللہ عنہ سے روایت ہے کہ نبی کریم صلی اللہ علیہ وسلم نے ارشاد فرمایا:

ما يصيب المسلم من نصب ولا وصب ولا هم ولا حزن ولا أذى ولا غم حتى الشوكة يشاكها الا كفر الله بها من خطاياها - [بخاری، کتاب المرضی، باب ما جاء فی كفارة المرض]

”مسلمان کو جو بھی تھکاوٹ، بیماری، ہم و حزن، تکلیف یا غم پہنچتا ہے حتیٰ کہ اسے جو کائنات بھی چھبتا ہے تو اللہ تعالیٰ اس کی وجہ سے اس کی خطائیں معاف فرما دیتا ہے۔“

فوائد:

①..... مومن کو جو تکلیفیں پہنچتی ہیں ان سے گناہ معاف ہو جاتے ہیں۔

②..... مسلمان کو خواہ معمولی بھی تکلیف پہنچے جیسے کائنات چھتا تو یہ بھی اس کے لیے کفارہ بن جاتا ہے۔

حضرت ابو ہریرہ رضی اللہ عنہ بیان کرتے ہیں کہ نبی کریم صلی اللہ علیہ وسلم نے فرمایا: ما يزال البلاء بالمومن والمؤمنه في نفسه وولده وماله حتى يلقي الله تعالى وما عليه خطيئته -

[ترمذی]

”مومن مرد اور مومن عورت کو اس کی جان، اولاد اور مال کے بارے میں تکلیف اور آزمائش آتی رہتی ہے حتیٰ کہ جب وہ اللہ تعالیٰ سے ملاقات کرتا ہے تو اس پر کوئی گناہ نہیں ہوتا۔“

فوائد:

①..... مومن کی مختلف انداز سے آزمائش ہوتی رہتی ہے۔

②..... جس مومن کی آزمائش ہو وہ اس پر صبر کرے تو اس کے لیے اللہ تعالیٰ کی طرف سے بشارت ہے جیسے کہ فرمایا: ہم خوف، بھوک، مالوں، جانوں اور بچپلوں کی کمی کے ذریعے تمہاری آزمائش کریں گے۔ صبر کرنے والوں کو خوش خبری سنادیں۔ [البقرہ: ۱۵۵]

③..... آزمائش سے گناہ معاف ہوتے ہیں بشرطیکہ بندہ اس پر صبر کرے اور شکوہ وغیرہ نہ کرے۔

④..... آزمائش بھی اللہ تعالیٰ کی طرف سے بندوں پر رحمت ہے وہ اس دنیا کی تکلیف پر بندے کے گناہ معاف کر دیتا ہے اور اس طرح آخرت کی زندگی آسان ہو جاتی ہے۔

حضرت عبداللہ بن مسعود رضی اللہ عنہ بیان کرتے ہیں کہ

دخلت على النبي ﷺ وهو يوعك فقلت يا رسول الله ﷺ انك توعك وعكاً شديداً قال اجل اني اوعك كما يوعك رجلا ن منكم قلت ذلك ان لك اجرين قال اجل ذلك كذلك ما من مسلم يصبه اذى شوكه فما فوقها الا كفر الله بها سيئاته وحطت عنه ذنوبه كما تحط الشجرة ورقها۔ [بخاری، کتاب المرضى، باب اشد الناس بلاء الانبياء ثم الامثل فالامثل، رقم الحديث: ۵۶۴۸]

”میں نبی اکرم ﷺ کی خدمت میں حاضر ہوا تو اس وقت آپ ﷺ کو بخار تھا۔ میں نے عرض کیا: اے اللہ کے رسول ﷺ! آپ کو تو بہت شدید بخار ہوتا ہے۔ آپ نے فرمایا: ہاں مجھے اتنا بخار ہوتا ہے جتنا تمہارے دو آدمیوں کو ہوتا ہے میں نے کہا کیا یہ اس لیے کہ آپ کے لیے دو گنا اجر ہے؟ آپ ﷺ نے فرمایا: ہاں یہ ایسے ہی ہے۔ اسی طرح جو بھی مسلمان کہ اسے کوئی تکلیف پہنچتی ہے کاٹنا چھتا ہے یا اس سے کوئی بڑی تکلیف پہنچتی ہے تو اللہ تعالیٰ اس کی وجہ سے اس کی برائیاں مٹا دیتا ہے اور اس کے گناہ اس سے اس طرح گرتے ہیں جس طرح درخت (موسم خزاں میں) اپنے پتے گرا دیتا ہے۔“

حضرت ابو قتادہ رضی اللہ عنہ بیان کرتے ہیں کہ رسول اللہ ﷺ صحابہ میں خطبہ پڑھنے کے لیے کھڑے ہوئے اور بیان کیا کہ اللہ کی راہ میں جہاد کرنا اور اللہ پر ایمان لانا تمام اعمال سے افضل ہے۔ ایک آدمی کھڑا ہوا اور بولا اے اللہ کے رسول ﷺ! ان قتلے فی سبیل اللہ تکفر

عنی خطایای ”اگر میں اللہ کی راہ میں مارا جاؤں تو میرے گناہ معاف ہو جائیں گے؟“ آپ ﷺ نے فرمایا:

نعم ان قتلے فی سبیل اللہ وانت صابر محتسب مقبل غیر مدبر ثم قال رسول اللہ ﷺ کیف قلت قال ارایت ان قتلے فی سبیل اللہ اتکفر عنی خطایای فقال رسول اللہ نعم وانت صابر محتسب مقبل غیر مدبر الا الدین فان جبرائیل قال لی ذلک۔ [مسلم، کتاب الامارۃ، باب من قتل فی سبیل اللہ کفرت خطایاه الا الدین، رقم الحديث: ۴۸۸۰۔ ترمذی: ۱۷۱۲۔ نسائی: ۳۱۵۶]

”ہاں اگر تو مارا جائے اللہ کی راہ میں صبر کے ساتھ اور تیری نیت اللہ کے لیے خالص ہو۔ تو سامنے رہے پیٹھ نہ موڑے پھر آپ ﷺ نے فرمایا تو نے کیا کہا وہ بولا اگر میں اللہ کی راہ میں مارا جاؤں تو میرے گناہ معاف ہو جائیں گے۔ پھر آپ نے فرمایا: ہاں، اگر تو مارا جائے صبر کر کے خالص نیت سے اور منہ تیرا سامنے ہو پیٹھ نہ موڑے مگر قرض معاف نہیں ہوگا۔ کیوں کہ جبرائیل نے مجھے اس بات کو بیان کیا ہے۔“

حضرت عبداللہ بن عباس رضی اللہ عنہ بیان کرتے ہیں نبی کریم ﷺ نے فرمایا:

من اصاب بمصيبة بماله او في نفسه فكتمها ولم يشكها الى الناس كان حقا على الله ان يغفر له۔ [مجمع الزوائد، کتاب الزهد، باب فیمن صبر علی الضیق الشدید ولم یشک الی الناس، رقم الحديث: ۱۷۸۷۲، ج: ۱۰]

”جس آدمی کو کوئی مصیبت پہنچی اسی کے مال میں یا بذات خود اسے صیغہ راز میں رکھا لوگوں کے سامنے (دکھ درد) بیان نہ کیا یہ اللہ رب العزت پر حق ہے کہ اس کے گناہوں کو معاف فرمادے۔“ [جاری ہے]



غیر اسلامی رسوم و رواج اور ان کی تباہ کاریاں

نعمہ صدیقہ بنت عبد الحمید ابوالبرکات احمد رحمہ اللہ

رمضان المبارک اور مسلمان:

رمضان المبارک ایک بابرکت اور رحمتوں، بخششوں کا مہینہ ہے، لیکن اس میں بھی بدعتوں اور رسوم کی بھرمار ہے۔ اللہ محفوظ فرمائے، آمین۔

①..... کینڈروں اور ڈائریوں پر یہ دعا کثرت سے دیکھنے میں آتی ہے اور ایک کثیر تعداد لوگوں کی روزہ کے لیے یہ دعا پڑھتی ہے کہ

”وبصوم غد نويت من شهر رمضان -“

”میں نے رمضان کے مہینہ کے کل کے روزے کی نیت کی۔“

لفظ ”غد“ کئی معنوں میں استعمال ہوتا ہے، مثلاً:

اللہ تعالیٰ نے فرمایا:

﴿سَيَعْلَمُونَ غَدًا مِّنَ الْكَذَّابِ الْأَشْرُ﴾ [القمر: ۲۶]

”عنقریب“ ”کل“ (قیامت کے دن) یہ لوگ جان لیں گے

کہ کون جھوٹا، خود پسند ہے۔“

ایک اور جگہ فرمایا:

﴿أَرْسَلَهُ مَعَنَا غَدًا يَزْتَعِرُ وَيَلْعَبُ وَإِنَّا لَهُ لَحَفُظُونَ﴾

[یوسف: ۱۲]

”(یوسف علیہ السلام) کے بھائیوں نے اپنے والد سے کہا) آپ

اسے ”کل“ ہمارے ساتھ بھیج دیجیے، تاکہ وہ خوب کھائے،

اور کھیلے، اور ہم یقیناً اس کی حفاظت کرنے والے ہیں۔“

معلوم ہوا کہ لفظ ”غد“ کے دو معنی ہیں:

①..... قیامت کا دن، ②..... آنے والا کل

①..... اگر ”قیامت کا دن“ مراد لیں تو ”وبصوم غد نويت“

کا معنی یہ ہوگا کہ ”میں نے قیامت والے دن کے روزہ کی نیت کی۔“ اور یہ بات سب کو معلوم ہے کہ قیامت والے دن روزہ رکھنا کوئی انعام نہیں بلکہ وہ تو ایک سزا ہے۔ اس وقت تو لوگوں کی پیاس سے بری حالت ہو رہی ہوگی اور وہ حوضِ کوثر سے ایک جام پینے کے لیے بے تاب ہوں گے۔ لہذا وہ شخص بد نصیب ہی ہوگا جو قیامت کے دن روزہ رکھے گا۔

②..... اگر لفظ ”غد“ کا معنی آنے والا کل مراد لیں تو ”وبصوم

غد نويت“ کا معنی ہوگا ”میں نے کل کے دن کے روزہ کی نیت کی۔“ روزہ تو سحری کے وقت اور آج کے دن کا رکھ رہا ہے اور نیت کل کے روزہ کی کر رہا ہے، اس کا معنی تو یہ ہوا کہ وہ آج کا روزہ نہیں رکھ رہا بلکہ ویسے ہی کھانے پینے بیٹھا ہے۔

اس میں ایک اور بھی مزاحیہ پہلو نکلتا ہے۔ وہ یہ کہ مہینہ بھر کل کی نیت ہی رہتی ہے حتیٰ کہ جب تیسواں روزہ آتا ہے تب بھی کہتا ہے کہ میں نے کل کے روزہ کی نیت کی۔ حالاں کہ اگلا دن عید الفطر کا دن ہے، اور عید الفطر کے روزے سے نبی اکرم ﷺ نے منع فرمایا ہے۔

ان سب باتوں سے معلوم ہوا کہ روزے کی نیت کے لیے مذکورہ الفاظ و کلمات ادا کرنے من گھڑت اور رسم بد ہیں۔ ہمیں ان سے اجتناب کرنا چاہیے۔ صرف دل کی نیت کافی ہے۔ [بحوالہ اسلامی مہینے اور مرتبہ بدعات]

②..... لوگوں کی کثیر تعداد افطاری کے وقت اذان کہنے کی

بجائے کہتے ہیں: ”روزہ دارو! روزہ افطار کرلو۔“ یا سازن بجاتے ہیں

اور بعض لوگ تو سحری کے لیے ڈھول بجاتے ہیں۔ یہ ہندوؤں کی نقل

ہے کہ ہندو اور عیسائی لوگ مندروں اور گرجوں میں ناقوس و سنگھ وغیرہ

بجا کر عبادت کا وقت بتاتے ہیں۔

احادیث کا مطالعہ کیا جائے تو معلوم ہوتا ہے کہ نبی ﷺ جب اپنے پیارے ساتھیوں کے ساتھ مکہ سے مدینہ کی طرف ہجرت کر کے تشریف لائے تو ابھی اذان کی ابتدا نہیں ہوئی تھی۔ نمازیوں کی تعداد بڑھتی جا رہی تھی اور اس مسئلہ کا واضح حل نہیں تھا کہ نمازیوں کو نمازوں کے لیے کیسے اکٹھا کیا جائے؟

حضرت عبداللہ بن عمر رضی اللہ عنہما فرماتے ہیں کہ مسلمان جب مدینہ میں آئے تو نماز کے لیے (ویسے ہی) جمع ہو جاتے اور ایک وقت ٹھہرا لیتے، نماز کے لیے اذان نہیں ہوتی تھی۔ ایک دن انھوں نے اس بارے میں گفتگو کی تو بعض کہنے لگے نصاریٰ کی طرح ناقوس بناؤ، اور بعض نے کہا کہ یہودیوں کی طرح ایک بگل بناؤ۔ حضرت عمر رضی اللہ عنہ نے کہا: ”ایسا کیوں نہیں کرتے ایک آدمی کو مقرر کر دو، وہ نماز کے لیے پکار دے دیا کرے۔“ رسول اللہ ﷺ نے اسی (رائے) کو پسند کیا اور حضرت بلال رضی اللہ عنہ سے فرمایا: ”اٹھ! اور نماز کے لیے اذان دے۔“

[صحیح بخاری، کتاب الاذان]

⑤..... لوگوں کی اکثریت نے لیلۃ القدر کو ستائیسویں رات سے خاص کر رکھا ہے، پھر اس رات جلسے کروائے جاتے ہیں، خصوصی عبادت کی جاتی ہیں، قہموں سے مساجد کو سجایا جاتا ہے، چراغاں کیا جاتا ہے، یہ سب رسم ہے اور من گھڑت کام ہیں۔

حضرت ابوسعید خدری رضی اللہ عنہ فرماتے ہیں کہ نبی ﷺ نے فرمایا:

”أَنَا أَرِئْتُ لَيْلَةَ الْقَدْرِ ثُمَّ أَنْسَيْتُهَا فَالْتَمِسُوهَا فِي الْعَشْرِ الْآخِرِ فِي الْوَيْتْرِ“ [صحیح بخاری، کتاب الصوم]

”شب قدر مجھ کو دکھائی گئی لیکن میں بھول گیا یا بھلا دیا گیا پس تم اسے آخری عشرہ کی طاق (21، 23، 25، 27، 29) راتوں میں تلاش کرو۔“

ایک اور حدیث میں ہے کہ انہی صحابی رضی اللہ عنہ سے مروی ہے کہ رسول اللہ ﷺ نے فرمایا:

”میں نے خواب میں شب قدر کو دیکھا مگر بھلا دیا گیا تو اسے آخری عشرہ کی ہر طاق رات میں تلاش کرو۔ اور میں نے خود کو (خواب میں) دیکھا کہ کچھڑ اور پانی میں سجدہ کرتا ہوں۔ پھر حضرت ابوسعید رضی اللہ عنہ نے فرمایا کہ اکیسویں رات کو ہم پر بارش برسی اور رسول اللہ ﷺ کے مصلیٰ پر مسجد کی چھت ٹپکی اور میں نے دیکھا جب آپ ﷺ نے صبح کی نماز سے سلام پھیرا تو آپ کے چہرہ پر کچھڑ اور مٹی کے نشانات ہیں۔“

[صحیح مسلم، کتاب الصیام]

ان ہر دو احادیث سے دو باتیں معلوم ہوئیں:

①..... لیلۃ القدر کسی مخصوص رات میں نہیں آتی۔

②..... مساجد میں چراغاں کرنے کی ممانعت ظاہر ہوتی ہے۔

پیارے پیغمبر ﷺ کی مسجد محبتی نظر آتی ہے اور ہماری ٹالکیں لگی ہوئی مساجد پر بھی چراغاں کیا جاتا ہے۔ ایک تو مساجد کی تزئین و آرائشی (نبی ﷺ نے مساجد کے نقش و نگار و بے جا آرائشی کو علامت قیامت فرمایا) اور دوسرا چراغاں کی رسم بد.....؟

③..... بعض لوگ اپنے آپ کو طاقت ور کہلانے کے لیے سحری نہیں کھاتے، ایسا کرنا یہود و نصاریٰ کی نقل ہے، اور ایسا کرنے سے پیارے پیغمبر ﷺ نے منع فرمایا ہے۔

حضرت عمرو بن عاص رضی اللہ عنہ سے مروی ہے کہ رسول اللہ ﷺ نے فرمایا:

”فَضَّلْ مَا بَيْنَ صِيَامِنَا وَصِيَامِ أَهْلِ الْكِتَابِ الْكُحْلَةَ السَّحْرِ“ [صحیح مسلم]

”ہم مسلمانوں اور اہل کتاب (یہود و نصاریٰ) کے روزوں میں سحری کھانے کا فرق ہے، یعنی کہ مسلمان سحری کھاتے ہیں، اور اہل کتاب نہیں کھاتے۔“

ان کے علاوہ رمضان المبارک میں عقائد کی بے شمار غیر اسلامی رسومات ہوتی ہیں، مثلاً:

..... شبینہ کرنا، یعنی ایک رات میں سارا قرآن پڑھ لینا

..... اعتکاف بیٹھنا، صرف اس لیے کہ ہماری مخصوص دعائیں قبول ہوں، یا کھیل تماشا کرنے کے لیے یا سونے کے لیے، اور اعتکاف میں سختیاں اور نرمیاں اپنی طرف سے کم و زیادہ کر لینا۔

..... قرآن حفظ کرنا، فقط اس لیے کہ اپنے نام کے ساتھ حافظ یا قاری لگ جائے، اور سارا سال بھلائے رکھنا، پھر رمضان المبارک میں غلطیوں کی بھرمار کے ساتھ سنانا۔

..... آخری عشرے میں خواتین کا بازاروں کے چکر پہ چکر لگانا۔

..... چاند رات کو شیطان کو خوب خوش کرنا۔

..... عید کا رُز دینا وغیرہ وغیرہ۔

ماہ ذی الحجہ اور عید غدیر خم:

شیعہ ۱۸ ذی الحجہ کو عید غدیر کا اہتمام کرتے ہیں، اس تاریخ میں رسول اللہ ﷺ نے حجۃ الوداع سے واپسی کے موقع پر بمقام ”غدیر خم“ پر خطبہ دیا تھا، ان شیعوں کا گمان ہے کہ اس موقع پر رسول اللہ ﷺ نے ”نص جلی“ (واضح فرمان) کے ذریعہ حضرت علی رضی اللہ عنہ بن ابی طالب کو خلافت کا ولی عہد بنایا تھا، اور یہ کام آپ نے حضرت علی رضی اللہ عنہ کے لیے فرش بچھا کر بٹھانے کے بعد کیا تھا، اور آپ نے اپنے خطبہ میں فرمایا تھا کہ ”میں جس کا مولیٰ ہوں، اس کے مولیٰ علی بھی ہوں گے۔“

عام صحابہ کرام رضی اللہ عنہم سے بغض رکھنے اور بزم خویش حضرت علی رضی اللہ عنہ اور اہل بیت سے محبت رکھنے کے سبب یہ لوگ اس دن کا خاص اہتمام کرتے ہیں اور طرح طرح کی فرحت و مسرت ظاہر کرتے ہیں۔ رنگ برنگے کھانے تیار کرتے ہیں، دفاتر اور دوکانیں بند رکھتے ہیں، تقریریں کرتے اور مقالات و محاضرات ماتم کی مجلسوں میں اس طرح پیش کرتے ہیں جن کے بیان سے مصنف تحریر عاجز ہے۔ ستم بالائے ستم یہ کہ مسلمان بھی اس عید میں شرکت کرتے ہیں۔

اس عید میں ضلالت و گناہ کی بہت ساری باتیں ہوتی ہیں:

..... ایک یہ کہ یہ ایجاد شدہ بدعت ہے، اور ہر بدعت

ضلالت ہے، اور ہر ضلالت جہنم میں لے جانے والی چیز ہے۔

..... دوسرے یہ کہ صحابہ رضی اللہ عنہم سے بغض رکھا جاتا ہے اور ان کی اہانت کی جاتی ہے، انہیں گالی دی جاتی ہے، اور ان کی تکفیر کی جاتی ہے۔ نیز ان کی طرف سے جور و ظلم اور غصب و حق تلفی منسوب کی جاتی ہے۔

..... کفار کی مشابہت ہوتی ہے، کیوں کہ وہ بھی اللہ، اس کے رسول ﷺ اور صحابہ کرام رضی اللہ عنہم کو برا بھلا کہتے ہیں۔

عید شمس:

یہ عید ان مبتدعانہ عیدوں میں سے ہے جن میں مسلمان مبتلا ہو گئے ہیں اور جو مسلمانوں کے عوام و خواص میں اشاعت پذیر ہیں۔ ان عیدوں میں مسلمان گناہ کے بہت سے کاموں کے مرتکب ہوتے اور یہود و نصاریٰ کی بہت سی عادتوں کی مشابہت اختیار کرتے ہیں۔

شیخ علی محفوظ مصری نے اس عید کے سلسلے میں اپنی کتاب ”الابداع فی مضار الابتداع“ میں جو کچھ تحریر کیا ہے وہ قارئین کرام کی خدمت میں ہم پیش کر رہے ہیں:

”عید شمس نسیم ایک ایسی عید ہے جس کو بت پرستوں نے بعض ایام کی تقدیس کے سلسلے میں ایجاد کر لیا ہے تاکہ اپنے ان دیوتاؤں کا تقرب حاصل کریں جن کو وہ اللہ تعالیٰ کے علاوہ پوجتے ہیں، یہ عید ہزاروں سال سے جاری ہے، اور مصر کے تمام اطراف و جوانب میں منائی جاتی ہے، اس میں چھوٹے بڑے، عظیم و حقیر ہر قسم کے لوگ شریک ہوتے ہیں۔“

الاعتصام

ایک علمی، اصلاحی اور دعوتی جریدہ ہے، اس کے فروغ اور توسیع اشاعت میں بھرپور حصہ لیں۔ اس سے مالی تعاون کرنا آپ کا اخلاقی فریضہ ہے۔ [ادارہ]

اس دن شہروں اور دیہاتوں میں انسانی عظمت کو داغ دار کیا جاتا ہے، ایسے گناہ ہوتے ہیں کہ ان سے حیا کا چہرہ شرمندہ ہو جاتا ہے، دین کے خلاف ایسی برائیاں ہوتی ہیں جن سے ذوق سلیم مجروح ہوتے اور انسانی سینوں کو القباض ہوتا ہے۔

ورزش، ہوا خوری، پھولوں کا مشاہدہ وغیرہ ہمیشہ ضروریات زندگی میں سے ہیں، صرف اسی عید ششم النسیم ہی کے دن نہیں کہ اس میں کھیتیاں اور خلوت کے مقامات فاجروں اور بد اخلاق لوگوں سے بھر جاتے ہیں، اور فساد و خساست کی باتیں ان جگہوں میں عام ہوتی ہیں، یہ سارے مقامات فسق و فجور اور معاصی کے بازار میں بے حیائی و پردہ داری کے میدان چراگاہ ہوتے ہیں، جس کسی بھی کھیت یا راستہ سے گزرا جائے تو ایسی باتیں دکھائی دیتی ہیں جن سے ہر شریف آدمی شرمسار ہو جائے گا اور ہر زندہ آدمی تکلیف و اذیت محسوس کرے گا، زیادہ مناسب یہ ہے کہ اس دن کا نام فوراً نحوست کا دن رکھا جائے۔

اس دن موٹریں اور سواریاں بے لگام لوگوں کو لیے ہوئے تیزی سے دوڑ رہی ہیں۔ جوان، بوڑھے، مرد، عورتیں اور بچے ایک دوسرے کے ساتھ موجیں لے رہے ہیں، سب کے سب باغات اور دریاؤں کی طرف سیر کر رہے ہیں، پانی کے اوپر کشتیاں نو جوان مرد عورتوں سے بھری ہیں، لوگ پانی پر عورتوں سے فسق و فجور کر رہے ہیں، اور نشہ آور اشیاء نیز شرمناک حرکات کرنے میں افراط و زیادتیاں سے کام لیتے ہیں۔ جو آدمی اس دن اپنی عزت اور دین کی سلامتی چاہتا ہو اس کے لیے ضروری ہے کہ اپنے گھر میں چھپا رہے اور اپنے گھر والوں کو نیز جو لوگ بھی اس آدمی کے ماتحت ہوں انھیں گھر سے نکلنے سے روک دے تاکہ وہ یہود و نصاریٰ کے ان مراسم اور فاسقوں فاجروں کے ساتھ شریک نہ ہو سکیں، اور اللہ تعالیٰ کے احسان و رحمت کے ساتھ کامیاب ہو سکیں۔“ [ابداغ فی مضار الا بداع بحوالہ بدعات اور ان کا شرعی پوسٹ مارٹم]

عید نوروز:

یہ عید ہر سال اول برج حمل میں فصل ربیع کے ابتدائی زمانے میں پڑتی ہے۔ یہ آتش پرست فارسی مجوسیوں کی عید ہے۔ ایران میں

فارسی لوگ ہمیشہ اس تہوار کو مناتے آئے ہیں، اس دن کا اہتمام اور اس دن خوشی منانا صرف فارسیوں پر موقوف نہیں بلکہ بہت سے مدعیان اسلام بھی یہ کام کرتے ہیں۔ خصوصاً سلاطین، وزراء، تاجرین، اعیان، سکولوں، کالجوں اور یونیورسٹیوں کے ذمہ دار لوگ۔ اس دن یہ لوگ خوشی، مسرت، سرور، لطف انگیز مجالس، آرائش و زیبائش اور ایک دوسرے کو مبارک باد دینے کا ایسا مظاہرہ کرتے ہیں جو بیان سے باہر ہے، یہاں کی اکثریت ایسی ہے کہ جو عید الفطر اور عید الاضحیٰ کا اتنا اہتمام نہیں کرتی جتنی اس مجوسی و فارسی عید کا اہتمام کرتی ہے۔ حالاں کہ یہ کفر اور آتش پرستوں کا شعار ہے۔ اس عید کی محفلوں میں مسلمانوں کو شریک ہونا جائز نہیں، اور نہ فارسیوں کو اس موقع پر پیام مبارک باد دینا درست ہے۔ مسلمانوں کی دو عیدیں ہی بہتر ہیں، عید الفطر اور عید الاضحیٰ۔ [بحوالہ بدعات اور ان کا شرعی پوسٹ مارٹم] [جاری ہے]



اگرچہ ہمیں جماعت کی آغوش میں مجھے ہے حکم اذان لا الہ الا اللہ

یکہ از مطبوعات جامعہ شرعیہ، ٹوبہ

ماہنامہ 11-12

2

ذوالقعدہ، ذوالحجہ 1428ھ دسمبر 2007ء، جنوری 2008ء

برق التوحید

فہرست مضامین

نجات ایچری اور انتخابات برق التوحید

تحریف قرآن کے لئے مفہوم قرآن کا چور و رازہ آمنہ

قرآن پاک کی تفسیر، روایات سے باخوابشات سے۔ قسط نمبر 2

حقانیت فقہ حنفی پر نیا طرز استدلال حقیقہ الدینی

حج اور وحدت امت

200/- روپے

20/- روپے

دفتر جامعہ شرعیہ شورکوٹ روڈ ٹوبہ ٹیک سنگھ

فون: 046-2510471 046-2514463

صحیحین میں غنائے جاریتین کی روایت

اہل اشراق کے جواب کا جائزہ

ابوالبدر ارشاد الحق اثری، فیصل آباد

گانے والیاں کون تھیں؟

حضرت عاکشہ صدیقہ رضی اللہ عنہا کی اس غنائے جاریتین کی روایت میں ایک محل بحث بات یہ بھی تھی کہ ”جاریتان“ کا لفظ کس مفہوم میں وارد ہوا ہے۔ ہم نے عرض کیا تھا کہ حافظ ابن جوزی، حافظ ابن تیمیہ، علامہ نووی، حافظ ابن قیم وغیرہ رحمہم اللہ اس سے مراد چھوٹی بچیاں لیتے ہیں۔ جب کہ اہل اشراق کا اصرار ہے کہ اس سے مراد ”لوٹیاں“ ہیں۔ ”لوٹیاں“ ہی نہیں بلکہ وہ تو انہیں ”پیشہ ور مغنیہ“ اور ”ماہر فن مغنیات“ قرار دیتے ہیں۔ اور اس حدیث پر ”عید پر موسیقی“ کا عنوان قائم کر کے ”موسیقی“ کے جواز کا فتویٰ دیتے ہیں۔ اور اسے ”مباحات فطرت“ میں شمار کرتے ہیں۔ یہ ساری تفصیل پہلے قارئین کرام کے علم میں آ چکی ہے۔

”جاریہ“ سے لوٹیاں مراد لینے کی تائید میں پہلے یہ فرمایا گیا کہ ”صحیح بخاری کے شارح حافظ ابن حجر نے اس کا مفہوم لوٹیاں مراد لیا ہے۔“ ہم نے عرض کیا کہ وہ تو لوٹیاں سمجھتے ہوئے بھی انہیں پیشہ ور مغنیہ قرار نہیں دیتے۔ تازہ ارشاد ہوتا ہے کہ ”ان لوٹیاں کو پیشہ ور مغنیہ قرار دینے کی بات ہم نے ہرگز ابن حجر کی طرف منسوب نہیں کی۔“ [اشراق، ص: ۶۵]

جناب من! دو ٹوک الفاظ سے اگر نہیں کہا تو آپ کے اس ارشاد کا کیا مفہوم و مقصد ہے کہ ”پیشہ کے طور پر گانا گانے کا احتمال چھوٹی بچوں کے بارے میں نہیں، بلکہ لوٹیاں کے ہی کے بارے میں پیدا ہو سکتا ہے۔ اور حافظ ابن حجر نے غالباً انہی قرآن کی بنا پر ان کو لوٹیاں

کے معنی میں لیا ہے۔“ بات تو صاف ہے کہ جب آپ ”پیشہ کے طور پر گانا گانے“ کا تعلق لوٹیاں ہی سے تسلیم کرتے ہیں تو وہ لوٹیاں پیشہ ور مغنیہ کیوں نہ ہوئی؟ ”پیشہ کے طور پر گانا گانے“ اور ”پیشہ ور مغنیہ“ کے مابین فرق کیا ہے؟ انہیں گانے والی ”لوٹیاں“ تو تسلیم کیا جائے مگر ان کے ”پیشہ ور مغنیہ“ ہونے کا انکار کیا جائے۔ عجیب تضاد فکری یا پریشان خیالی ہے۔

چلئے ہم تسلیم کرتے ہیں کہ اہل اشراق نے حافظ ابن حجر کی طرف ان لوٹیاں کے ”پیشہ ور مغنیہ“ ہونے کا انتساب نہیں کیا۔ مگر انھوں نے لوٹیاں کے پیشہ ور ہونے کی جوئی کی اس کا مفہوم کیا ہے۔ تازہ ارشاد اس حوالے سے یہ ہوا کہ ان کی نفی یہ ہے کہ ”کوئی عورت مغنیات کے معروف طریقے کے مطابق لے، سر اور آواز کے اتار چڑھاؤ کے ساتھ اور بے ہودہ اشعار کے ذریعے سے ہیجان خیزی اور شوق انگیزی کی کیفیت پیدا کرنے کی کوشش کرے۔ وہ اس بات کی نفی نہیں کرتے یہ دونوں لوٹیاں باقاعدہ اور معمولاً گانے والی تھیں۔“

[اشراق، ص: ۶۶]

چلئے ہم یہ بھی تسلیم کر لیتے ہیں وہ ”لوٹیاں باقاعدہ گانے والی“ تھیں۔ مگر ”مغنیات کے معروف طریقے لے، سر اور آواز کے اتار چڑھاؤ“ کے ساتھ گانے والی نہ تھیں۔ مگر پلٹ کر پہلے یہ دیکھئے کہ پہلے سے ان لوٹیاں کے ”غنا“ سے استدلال کیا تھا۔ پہلے تو اس حدیث پر ”عید پر موسیقی“ کا عنوان قائم کیا گیا۔ بتلایا جائے کہ موسیقی، معمول کے گانے کو کہتے ہیں یا باقاعدہ فن اور ترکیب کے ساتھ لے، سر اور

آواز کے اتار چڑھاؤ کو کہتے ہیں؟

اسی ضمن میں فرمایا گیا کہ ”گانے والیاں جو ماہر فن مغنیات تھیں“ نیز یہ بھی کہ ”لازم ہے کہ اس سے لونڈیاں ہی مراد لیا جائے اور لونڈیاں بھی وہ جو ماہر فن مغنیات کی حیثیت سے معروف تھیں۔“

[اشراق ص: ۲۰ مارچ ۲۰۰۴ء]

یہی بات اشراق ص: ۲۸ مارچ ۲۰۰۶ء میں دہرائی گئی اور اس موقف کا بھرپور دفاع کیا گیا۔ ہم نے عرض کیا تھا کہ انھوں نے سادہ آواز سے اشعار پڑھے تھے۔ اس پر بڑے غیظ و غضب سے فرمایا گیا کہ ”تغنیان“ کے معنی یہ کرنا کہ ”وہ سادہ آواز سے اشعار پڑھ رہی تھیں“ کس بنا پر کیا گیا ہے؟ کسی رائج لفظ کے مفہوم، اطلاق اور مصداق میں تصرف اور اسے نئے معنی پہنانے کا اختیار ہمیں یا آپ کو کس نے دیا ہے؟“ [اشراق ص: ۳۹ مارچ ۲۰۰۶ء]

جب اہل اشراق لونڈیوں کے اس گانے کو ”موسیقی“ کے جواز کی دلیل، سادہ آواز سے نہیں بلکہ ”ماہر فن مغنیات“ کی طرح گا، گا کر اشعار پڑھنے سے تعبیر کرتے ہیں۔ تو پھر ہماری اس تعبیر سے اب انکار کیوں ہے کہ اہل اشراق کا ”اپنے چبائے ہوئے نوالوں کو حافظ ابن حجر کے منہ میں دینا کوئی دانش مندی نہیں۔“

[الاعتصام و اشراق ص: ۴۳ جون ۲۰۰۷ء]

حافظ ابن حجر ’جاریتاً‘ کا مفہوم لونڈیاں لیں اور انہیں پیشہ ور مغنیہ قرار نہ دیں مگر اہل اشراق انہیں پیشہ ور مغنیہ سمجھیں اور لونڈیاں ہونے پر اصرار حافظ ابن حجر کے قول سے کریں، اس کے ساتھ اب یہ فرمائیں کہ ”ان لونڈیوں کو پیشہ ور مغنیہ قرار دینے کی بات ہم نے ہرگز ابن حجر کی طرف منسوب نہیں کی“ بتلایے اس ہوشیار کو ہم کیا نام دیں!

لیکن اگر انھوں نے اپنا موقف تبدیل کر لیا ہے اور حافظ ابن حجر کی دونوں باتوں کو تسلیم کر لیا ہے تو یہ تبدیلی خوش آئند ہے۔ اس سے ”عید پر موسیقی“ اور ”ماہر فن مغنیات“ کے مظاہرے پر جواز کا استدلال بہاء منثوراً ہو کر رہ جاتا ہے۔

رہی یہ بات کہ ”ولیس تا بمغنیین“ کے قائل کا منشا ان لونڈیوں کے پیشہ ور مغنیہ ہونے کے احتمال کی نفی ہے اور یہ احتمال چھوٹی بچیوں کے بارے میں پیدا نہیں ہوتا۔ پیشہ ور مغنیہ کا احتمال بالغ لڑکیوں، خواہ وہ آزاد ہوں یا لونڈیاں، کے بارے میں پیدا ہونا زیادہ قرین قیاس ہے اور اس کی نفی کر رہا ہے۔“ [اشراق ص: ۶۶]

قابل غور بات یہ ہے کہ ”جاریتاً“ سے موسیقی کے جواز پر استدلال ہے یا ”تغنیان“ سے؟ ظاہر ہے کہ غناء کے جواز کی بنیاد ان کا گانا ہے محض ”جواری“ ہونا نہیں۔ اگر وہ ”جواری“ بچیاں تھیں تو کیا غناء کے جواز کا استدلال ختم ہو جاتا ہے؟ اور کیا دس بارہ سال کی بچیاں یہ شغل اختیار نہیں کر سکتیں؟ بچوں کے اس شغل کا مظاہرہ کیا آج بھی میڈیا پر موجود نہیں؟ لہذا جب بنائے استدلال غناء ہے تو راوی نے اس کی نفی کی ہے کہ وہ ماہر فن مغنیہ کے گیت نہ تھے۔ بتلایے اس پر اشکال کیا ہے؟

پھر یہ بات تو عجیب ہے کہ ”پیشہ ور مغنیہ ہونے کا احتمال بالغ لڑکیوں، خواہ وہ آزاد ہوں یا لونڈیاں، کے بارے میں پیدا ہونا زیادہ قرین قیاس ہے“ اب یہاں ان پیشہ ور مغنیہ کے بارے میں ”بالغ آزاد لڑکیوں“ کا احتمال کہاں سے آگیا۔ اب تک وہ لکھتے رہے ہیں کہ ”عرب معاشرت میں لونڈیاں ہی اس فن کو بطور ایک پیشے کے اختیار کیا کرتی تھیں۔“ [اشراق ص: ۳۶ ستمبر ۲۰۰۶ء]

اس لیے یہاں ”آزاد بالغ لڑکیوں“ کا احتمال بہر حال درست نہیں۔ یہ طریقہ بچیوں یا لونڈیوں ہی کا تھا جیسا کہ پہلے ہم اس سلسلہ مضامین میں وضاحت کر چکے ہیں۔

یہاں اس بات کی وضاحت بھی ضروری ہے کہ جاریتین کے بارے میں حافظ ابن حجر نے جو فرمایا کہ اس سے مراد لونڈیاں ہیں۔ انھوں نے ان لونڈیوں کے بارے میں یہ بھی لکھا ہے کہ ایک ان میں حمامہ تھیں اور الاصابہ میں انھوں نے اس کا ذکر حمامہ المغنیہ کے لقب سے کیا ہے۔ جب کہ دوسری کا نام زینب تھا جیسا کہ الحاملی سے انھوں نے فتح الباری میں ذکر کیا ہے۔ اور انہی کے حوالے سے

اشراق، ص: ۶۶ میں ان ناموں سے ان کے لونڈیاں ہونے کے ثبوت میں ذکر ہے۔

عرض ہے، پہلی روایت پر تبصرہ پہلے ہم ایک مضمون میں کر چکے ہیں۔ اہل اشراق کی اس پر خاموشی بہ ظاہر اس کو تسلیم کر لینے کی دلیل ہے۔ اگر وہ مزید اس پر اپنے زاویہ فکر سے گفتگو کرتے تو ہمارے لیے بھی کچھ مزید عرض کرنے کی تقریب ہو جاتی۔

رہی زینب کے بارے میں روایت تو اس کی سند خود حافظ ابن حجر نے الاصابہ میں زینب الانصاریہ کے ترجمہ میں ذکر کی ہے۔ مگر وہ سند ہی قابل اعتبار نہیں۔ اس کا ایک راوی صفوان بن ہبیرہ ہے جسے خود حافظ ابن حجر رحمہ اللہ نے ”لین الحدیث“ قرار دیا ہے۔

[تقریب، ص: ۱۵۳]
اور علامہ ذہبی نے اس کے بارے میں ”لا یعرف“ کہا ہے۔ [المغنی، ج: ۱، ص: ۳۰۹] اور میزان [ج: ۲، ص: ۳۱۶] میں

اس کی حدیث کو منکر قرار دیا ہے۔ ایک دوسرا راوی ابوالاصغ ہے جس کا ذکر امام بخاری نے الکنی [ص: ۵] میں کیا اور انہی کے حوالے سے بعد کے حضرات نے بھی اس کا ذکر کیا ہے مگر کسی نے اس کی توثیق نہیں کی۔ اس نے یہ روایت ”جیلہ“ سے لی ہے اور اس کا تذکرہ بھی کہیں نہیں ملتا۔ اب انصاف فرمائیں جس کا ایک راوی کمزور یا مجہول، دوسرا اور تیسرا بھی غیر معروف ہو ایسی روایت سے استدلال کہاں تک درست ہے!

اس لیے جب یہ بنیادی درست نہیں تو اس پر اعتماد بھی درست نہیں۔ اس سلسلے کی باقی روایات پر ہم پہلے بھی نقد کر چکے ہیں جس کے بارے میں اہل اشراق نے خاموشی ہی مناسب سمجھی ہے۔ اس لیے حافظ ابن حجر رحمہ اللہ ہوں یا علامہ کشمیری، انھوں نے اگر مراد لونڈیاں لی ہیں تو اس کی کوئی مضبوط اور قابل اعتماد بنیاد ہی نہیں۔ اس لیے ہم یہی عرض کریں گے کہ ثبت العرش ثم انقش

یہاں آخر میں ہم اہل اشراق کے ایک معتمد خاص جناب محمد رفیع مفتی صاحب کا حوالہ پیش کرنا مناسب سمجھتے ہیں اور یہ محض اس

لیے کہ شاید یوں ہی اتر جائے ترے دل میں مری بات۔ چناں چہ موصوف نے حضرت عائشہ رضی اللہ عنہا کی اس روایت کا ترجمہ یوں کیا ہے:

”جب ابوبکر صدیق رضی اللہ عنہ نے ان دف بجانے والی بچوں کو منع کرنا چاہا تو آپ ﷺ نے ابوبکر صدیق رضی اللہ عنہ کو انہیں منع کرنے سے روک دیا۔“ [تصویر کا مسئلہ ص: ۸۳ مطبوعہ المورد]

لہذا اگر ”دل“ کی یہ بات منہ سے نکل ہی گئی ہے تو ”شہد شاہد من اہلہا“ کے مطابق اسے قبول کر لینے میں کوئی حجاب مانع نہیں ہونا چاہیے۔

اسی کے ساتھ ہم اپنی معروضات ختم کرتے ہیں اور اللہ تعالیٰ سے التجا کرتے ہیں کہ ہمیں اسی صراطِ مستقیم پر قائم رکھے جس پر انبیائے کرام، صدیقین، شہداء اور سلف صالحین تھے، آمین۔



ہفت روزہ الحنظل، لاہور کی اشاعت خاص



مولانا محمد عطاء اللہ حنیف بیہوشیانی

تاریخ علمائے اہل حدیث میں ایک گراں قدر اضافہ

عنوانات

✽ سوانح ✽ شخصیت ✽ 60 سالہ علی نگ دتاز ✽ صحافتی و ملی خدمات
✽ سیاسی کردار ✽ منتخب خطوط ✽ نادر تحریریں ✽ منظوم خراج عقیدت

صفحات: 1230 عمدہ جاپانی کاغذ قیمت :- 400 روپے

○ ہفت روزہ الاعتصام ۳۱ شیش محل روڈ لاہور ○ مکتبہ سلفیہ ۳ شیش محل روڈ لاہور
○ کتاب سرائے، اردو بازار، لاہور ○ مکتبہ قدوسیہ، لاہور
○ والی کتاب گھر، اردو بازار، گوجرانوالہ ○ مکتبہ اسلامیہ، لاہور و فیصل آباد
○ کتب خانہ رشیدیہ، راجہ بازار، راولپنڈی ○ قدیمی کتب خانہ، آرام باغ کراچی

لے
چے

اور اب یک جہتی کشمیر تہوار.....!

محمد سلیم چنیوٹی

انگریز جاتے جاتے برصغیر میں ایسے مسائل چھوڑ گیا کہ ہماری مملکت پاکستان کی عمر ساٹھ برس ہونے کے باوجود وہ مسائل لایجل ہی رہے ہیں۔ یوں تو یہ مسائل بے شمار ہیں، مثلاً:

①..... پاکستان جن علاقوں اور جس محل وقوع پر مشتمل ہونا چاہیے تھا وہ علاقے اسے مل نہ سکے اور اُس قرار دیے گئے نقشے پر قائم نہ کیا گیا جو اس وقت پاکستان بنانے والوں کے ذہنوں میں تھا۔

②..... پاکستان کو اس کی قسمت کا جو پانی میسر ہونا چاہیے تھا یعنی اس کے حصے میں آنے والے دریا اور نہریں اسے نہ دی گئیں۔

③..... دو قومی نظریہ کہ ہندو اور مسلم دو الگ الگ قومیں ہیں۔ اسی لیے انھیں الگ الگ ملک میں رہنا ہوگا۔

مگر آج یہ دو قومی نظریہ مذاق بن کر رہ گیا ہے۔ ریاستیں یعنی سلطنتیں تو دو قائم ہو گئیں، ہندو پاک میں تو بٹ گئیں مگر بیش بہا خون بہنے، خاندانوں کے خاندان اجڑنے کے بعد ان زخموں پر بڑی بے دردی سے نمک پاشی کر کے ہندوستان کے ساتھ تجارت کو فروغ دیا گیا۔ لوٹ کھسوٹ کا یہ عالم ہو چکا کہ بھارت سے مال ارزاں نرخوں پر خریداجاتا ہے اور پھر پاکستان کے عوام کی چمڑی اس طرح ادھیڑی جاتی ہے کہ انڈیا سے پاکستان آنے والے افراد ہماری بے بسی پہ ہنستے ہیں کہ یہاں کے باسیوں کو کیسے بے وقوف بنایا جا رہا ہے۔

اب رہ گئی بے چاری کشمیر کی ”یک جہتی“ یہ سالانہ تہوار بن چکا ہے اور گزشتہ اٹھارہ سال سے پانچ فروری کو یہ دن منایا جا رہا ہے اور چند سالوں سے ملکی سطح پر تعطیل ہوتی ہے۔ ریلیاں اور جلسے کر کے کشمیر کے نام پر واویلا سا مچ جاتا ہے اور بس.....!

کشمیر کا مسئلہ ایسا مسئلہ ہے کہ یہ تا قیامت حل ہوتا نظر نہیں

آ رہا۔ کیوں کہ بھارت اور پاکستان کے حکمران اس مسئلے کے حل میں سنجیدہ نہیں ہیں۔ اس مسئلے کے حل کی کنجی بھی تو برطانیہ کے پاس ہی ہے۔ یہ کنجی وہ گھمائے تو مسئلہ آج ہی حل ہو جاتا ہے۔ یہ چند باتیں ایسی ہیں کہ دل درد مند رکھنے والے افراد کے ذہنوں میں ضرور ہوں گی۔ ان سے جزوی اختلاف بھی کیا جاسکتا ہے مگر سوچا جائے تو کشمیر کے حصول کے لیے ہمارے لوگوں نے اپنے جان و مال کی گراں قدر قربانیاں بھی دی ہیں۔ اللہ کرے یہ قربانیاں رنگ لائیں اور یک جہتی کشمیر پورے کشمیر کی سرزمین پر منائی جائے۔ یہ آزاد جموں و مقبوضہ کشمیر کی بندر بانٹ اب ختم ہو جانی چاہیے۔ محض ”یک جہتی کشمیر“ کے نام پر تہوار منعقد کر کے سالانہ یاد منالینا ہی کافی نہیں۔ اگر مسئلہ کشمیر حل کرنا ہی ہے تو پھر عمل کی طرف آنا چاہیے نہ کہ صرف یادیں ہی مناتے عمر بیت جائے۔

خدا کرے ہمارے دل کی آرزوئیں پوری ہو جائیں۔ لوٹ کھسوٹ کے ذریعے کی گئی خشت دھرتی پر دریا اپنی پرانی حالت پر سیراب ہو جائیں۔ نہریں اپنی سابقہ حالتوں میں آ کر پانیوں سے شربور ہو جائیں۔ قحط کی سی مہنگائی کے عذاب سے اہل وطن چھٹکارا پا جائیں۔

ہماری درخواست ہے کہ مسئلہ کشمیر کو صحیح بنیادوں پر حل کیا جائے اور اسے سالانہ تہوار کی بجائے حقیقتاً حل کر کے اپنی نیتوں کو صاف کر کے دکھایا جائے۔ وما توفیقی الا باللہ



سیرت النبی ﷺ کا نفرنس

جامع مسجد اتحاد بدولہی ضلع نارووال کی سالانہ آٹھویں سیرت النبی ﷺ کانفرنس یکم مارچ ۲۰۰۸ء بروز ہفتہ منعقد ہوگی۔ مولانا عبدالرحمن شیخوپوری، محمد یوسف پسروری اور فداء الرحمن طیب خطاب کریں گے۔ چوہدری نذیر احمد اسد صاحب نگران ہوں گے۔

[محمد مصعب عبقری]

تبصرہ کتب

تبصرے کے لیے کتاب کے دوسخوں کا آنا ضروری ہے

حرارتِ ایمان یعنی ایمان کو گرم کرنے والے واقعات

تالیف: مولانا ابویاسر رحمہ اللہ
تخریج: مولانا عبدالغفار محمدی رحمہ اللہ
ضخامت: ۴۲۴ صفحات
قیمت: ۲۵۰/- روپے
طالع و ناشر: مکتبہ محمدیہ، قذافی سٹریٹ، الفضل مارکیٹ، اردو بازار لاہور
تبصرہ نگار: ملک عصمت اللہ قلعوی

وعظ و تقریر میں مستند واقعات کا بیان ایسے ہے جیسے ریشی قباء میں ستارے ٹانگ دیئے گئے ہوں۔ اس لیے واعظ و خطیب حضرات اپنے وعظوں اور تقریروں میں اکثر و بیشتر واقعات کا سہارا لیتے ہیں۔ کیوں کہ ان کے بغیر نہ محفل رنگ پر آتی ہے نہ سامعین کے جذبات میں آگ لگتی ہے، نہ فضا نعرہ ہائے تکبیر سے گونجتی ہے۔ اس لیے اکثر واعظ و خطیب حضرات اس کی پروا نہیں کرتے کہ جو واقعہ وہ بیان کرنے جا رہے ہیں ان کی استنادی حیثیت کیا ہے؟

مولانا ابویاسر نے واعظوں اور خطیبوں کی اس ضرورت کے پیش نظر صحیح بخاری اور صحیح مسلم میں بیان کیے گئے واقعات کو اس کتاب میں یکجا کر دیا ہے۔ اس سے نہ صرف ضرورت کے وقت تلاش واقعات کی زحمت سے ان کو بچا لیا ہے بلکہ ان کے لیے مستند مواد مہیا کر کے غلط اور غیر مستند قصے کہانیوں کے بیان سے محفوظ کر دیا ہے۔ اس لیے یہ کتاب واعظوں، خطیبوں اور مقرر حضرات کے لیے نعمت غیر مترقبہ سے کم نہیں۔ رہے عام افراد تو وہ بھی اس کو پڑھ کر ان سے نتائج اخذ کر کے اپنے ایمان کو حسن توفیق گرم کر سکتے ہیں۔

کمپیوٹر کمپوزنگ، سفید کاغذ، عمدہ طباعت اور مضبوط جلد اس کے

اسوۂ حسنہ

تالیف: قاضی محمد سلیمان سلمان منصور پوری رحمہ اللہ
ضخامت: ۶۴ صفحات
قیمت: ۴۵/- روپے
ملنے کے پتے: دارالکتب السلفیہ، مکتبہ اسلامیہ، دارالفرقان، مکتبہ محمدیہ لاہور
ناشر: عبدالرحمن عابد، مکتبہ محمدیہ، قذافی سٹریٹ، الفضل مارکیٹ، اردو بازار۔ لاہور
تبصرہ نگار: محمد سلیم چنیوٹی

زیر تبصرہ کتابچہ جناب سرورِ دو عالم ﷺ کی پاکیزہ زندگی پر مرتب شدہ ہے اور مشہور عالم سیرت نگار رسول ﷺ، حضرت قاضی محمد سلیمان صاحب سلمان منصور پوری رحمہ اللہ کی تین تقاریر پر مشتمل ہے۔ یہ تقاریر کیا ہیں؟ خزینہ علوم و معارف ہیں کہ جس میں نبی اطہر حضرت محمد رسول اللہ ﷺ کی زندگی کے گوشے ایک خاص ترتیب و اسلوب سے بیان کیے گئے ہیں کہ پڑھنے والا متاثر ہوئے بغیر نہیں رہ سکتا۔

ان تقاریر میں دنیا کے بڑے بڑے لوگوں کا ذکر کر کے مؤلف موصوف نے ایک بہترین تجزیہ کیا کہ بڑے بڑے کارنامے انجام دے کر بھی یہ لوگ اپنی زندگی کو نمونہ نہ بنا سکے کہ دیگر لوگ انھیں اپنے لیے نمونے کے طور پر اپنالیں۔ مگر ان سب بڑے لوگوں کے برعکس فخر موجودات، خاتم الانبیاء علیہ السلام کی زندگی اپنے طور طریقوں سے ایسی قرار دی گئی کہ اللہ کریم نے خود اپنے کلام میں انھیں لوگوں کے لیے بہترین نمونہ قرار دے دیا۔ سبحان اللہ و بحمدہ

سیرت رسول ﷺ پر مطالعہ کرنے والوں کے لیے یہ کتابچہ بڑا مفید ہے۔ کارڈ کوریلمینیشن اور طباعت اچھی ہے۔ کمپیوٹر کمپوزنگ ہے۔

حسن کا جھومر ہیں۔ حسین ٹائٹل اور خوب صورت و دلکش گرد پوش نے اس کے حسن کو مزید چار چاند لگا دیے ہیں۔

آداب الدعاء

مؤلف: مولانا محمد حنیف یزدانی رحمۃ اللہ علیہ

خفایت: ۱۳۶ صفحات

قیمت: درج نہیں

طابع و ناشر: مکتبہ محمدیہ، تذانی سٹریٹ، الفضل مارکیٹ، اردو بازار لاہور

سٹاکسٹ: دارالکتب السلفیہ، شیش محل روڈ۔ لاہور

تبصرہ نگار: ملک عصمت اللہ قلعوی

کتاب کا موضوع اس کے نام ہی سے ظاہر ہے کہ اس میں بندے کو اپنے رب سے دعا مانگنے کا طریقہ و سلیقہ سکھایا گیا ہے۔ ایک بات اگر چھوڑیں سے کبھی جائے تو نہ صرف وہ اپنی قدر و قیمت کھودیتی ہے بلکہ کہنے والے کی عزت و وقار کو بے بھی لگا دیتی ہے۔ لیکن اگر طریقے اور سلیقے سے کسی کو بے داد بھی دی جائے تو بے داد پانے والا بھی داد دینے پر مجبور ہو جاتا ہے۔ چنانچہ ایک آدمی انتہائی خلوص کے ساتھ نہایت عجز و انکساری کے ساتھ گڑگڑا کر اپنے رب سے دعا مانگے تو اس کی بارگاہ اقدس میں یقیناً بار پائے گی۔ اگر آپ چاہتے ہیں کہ آپ کی دعائیں بھی قبولیت کی منزل پر فائز ہوں اور آپ مستجاب الدعوات بن جائیں تو اس کتاب کا مطالعہ ضرور فرمائیں۔

یہ کتاب اپنے موضوع تک محدود نہیں بلکہ دیگر سوالات کا جواب مہیا کرتی ہے۔ مثلاً یہ کہ دعا کیوں مانگی جائے، کس سے مانگی جائے، کب کہاں اور کیسے مانگی جائے۔ دعا کے فضائل و مسائل کے علاوہ اس میں تحقیق من دون اللہ، سماع موتی اور آیت وسیلہ کی نہایت عمدہ تفسیر بیان کی گئی ہے۔ کتاب کیا ہے علم و معلومات کا ایک خزانہ ہے اور یقیناً کہتر بقامت بہتر کا اعلیٰ نمونہ ہے۔

اگر قرآن و حدیث سے روزمرہ مانگی جانے والی دعاؤں کا انتخاب کر کے اس کے آخر میں اضافہ کر دیا جاتا تو کتاب کی افادیت دو چند ہو جاتی۔ کتاب کی کمپوزنگ کمپیوٹر پر کی گئی ہے۔ سفید

کاغذ، اعلیٰ طباعت، سہ رنگہ خوب صورت اور دلکش کارڈ کور اس کی اضافی خوبیاں ہیں۔



مولانا محمد ابراہیم خلیل (بورے والا) کی وفات

مولانا محمد ابراہیم خلیل (نائب ناظم جمعیت اہل حدیث پنجاب) و ناظم جمعیت اہل حدیث ضلع وہاڑی یکم فروری ۲۰۰۸ء کو وفات پا گئے، ان اللہ وانا الیہ راجعون۔ نماز جنازہ حافظ ابنتسام الہی ظہیر نے پڑھائی۔ کثیر احباب شریک جنازہ ہوئے۔ [حضرہ طور، گوجراں والا]

اظہار تعزیت

مولانا حافظ محمد شریف مدرس مرکز تربیت الاسلامیہ فیصل آباد، کی والدہ محترمہ کی وفات پر حافظ عبدالغفار روپڑی، حافظ عبدالوہاب روپڑی نے موصوف کے آبائی گاؤں بھمبہ کلاں ضلع قصور میں تعزیت کی اور مرحومہ کے لیے دعائے مغفرت کی اور حافظ صاحب سے نیک خواہشات کا اظہار کیا۔ قارئین بھی دعائے مغفرت فرمائیں۔ [شہادت طور، نیچر ہفت روزہ تنظیم اہل حدیث، لاہور]

مولانا عبدالحمید کے والد کا انتقال

مولانا عبدالحمید (کھنہ لبانہ والے) کے والد حاجی عبدالرحمن رحمانی حال مقیم مرید کے ۲۷ جنوری ۲۰۰۸ء بروز اتوار قضائے الہی سے وفات پا گئے۔ مرحوم ایک صالح انسان تھے۔ ان کا حافظ عبداللہ محدث روپڑی، حافظ عبدالقادر روپڑی اور حافظ محمد اسماعیل روپڑی رحمۃ اللہ علیہ کے ساتھ بڑا گہرا تعلق تھا۔ مرحوم نے قرآن مجید کا بہت سا حصہ چلتے پھرتے تجارت کے دوران یاد کیا۔ وہ علمائے حق کے بڑے قدردان اور مساجد کے ساتھ گہرا تعلق رکھتے تھے۔

نماز جنازہ مناظر اسلام حافظ عبدالوہاب روپڑی نے پڑھائی، کثیر تعداد میں علمائے کرام اور دیگر احباب شریک ہوئے۔

[شہادت طور، نیچر ہفت روزہ تنظیم اہل حدیث، لاہور۔ 0300-4583187]



ہر چند آدمی ہے دلِ آدمی کا حسن
 ہے زندگی اسی سے ، یہی زندگی کا حسن
 یہ عرش و فرش و ارض و فلک ہے اسی کا حسن
 لیکن لٹا چکا ہے یہ خود آگہی کا حسن
 اس کو خود اپنی ذات کا ادراک ہی نہیں
 انساں ہے کائنات ، کفِ خاک ہی نہیں
 گو معتبر خود اپنی نظر میں ہے آدمی
 امکانِ بے جہت کے اثر میں ہے آدمی
 صدیوں سے ابتدائے سفر میں ہے آدمی
 بے علم ہے ، جہانِ خبر میں ہے آدمی
 اُٹھا ہے جب سے علم کی روشن بساط سے
 محروم ہو چکا ہے یہ رنگِ نشاط سے
 علم ایک اور چیز ، خبر اور چیز ہے
 اصل ہنر کچھ اور ، ہنر اور چیز ہے
 عزت کچھ اور چیز ہے ، سر اور چیز ہے
 اہل نظر کو حسنِ نظر اور چیز ہے
 جو اصل تھا ، وہ صرفِ نظر ہو کے رہ گیا
 اب علم صرف ایک خبر ہو کے رہ گیا